
हैं पुस्तक गोवा कोकणी अकादेमीच्या पयलो चंवर अनुदान येवजणेखाला छापला. 

अन्याया आड झुजपाक सदांच म्हाका मानसीक 
बळगें दिवपी म्हजे आवयक - यशोमतीक 


मायेमोगान अर्पण. 


-अविनाश च्यारी 


ह्या आरंभाचो अंत जैतांत जावचो | 


वायट चाली आनी gee रुढी हांचे आड मनीस संघर्ष करता आनी जैत | 
जोडटा तेन्ना मनिसकुळयेचें पावल उदरगतीचे दिशेन फुडें पडटा. हो संघर्ष कठीण | 
आसता. जांचे आड तो करचो पडटा तीं मनशां आपलींच आसतात; ज्या समाजांत 
आमी वावुरतात त्याच समाजाचीं घटके आसतात. परंपरा सांबाळून दवरपाच्या अंध 
हावेसान तीं त्या वायट चालींक आनी दुश्ट रुढींक दसून रावतात. परंपरा दोन तरांची 
आसता; आनी मनीस प्रगती करतलो जाल्यार वायट परंपरा सोडून दिवन बरी ती. 
सांबाळपाची आसता हें तीं समजून घेनात. कांय जाणांचो सुवार्थ ते वायट परंपरेंत 
घुस्पल्लो आसता; देखून आपले हितसंबंध राखचे खातीर ते तसले परंपरेक वेंग 
मारून रावतात; इतलेंच न्हय, तर ती परंपरा सदांकाळ तिगची म्हूण वावुरतात. 


समाजीक परिवर्तनाचो असलो संघर्ष कोणें करचो असो एक प्रस्न उप्रासता; 
म्हणचे, कांय जाण मांडटात. खरें म्हळ्यार, समाजीक हिताचो वावर कोणें करचो 
असो प्रस्न उप्रासपाची गरजूच ना. भौशीक हितापासत वावरप ही सगल्यांचीच 
लागणूक. देखून, संघर्ष ही जशी कोणाची मक्तेदारी न्हय; तशीच ती खंयच्याय 
घटकान अलिप्त रावपासारकोय गजाल न्हय. 


हो प्रस्न मांडटल्यांमदल्या कांय जाणांक दिसता, असलो संघर्ष करपाचें काम 
हें साहित्यिकांचे, नाटककारांचें, कलाकारांचे न्हय! कित्याक? ते समाजाचे घटक 
न्हय? दुश्ट परंपरा ना -नपश्यात करपांत तांचोय लाब आसचो ना? भौशीक हिताचो 
वावर हो दर एका घटकान आनी दर एका मनशान आपणाक तांकता आनी जमता ते 
प्रमाण करपाचो. तो अमक्यानच करचो आनी THAI तातूंत पडचें न्हय हो विचार 
शाणेपणाचो जावचो ना. 


साहित्यिकांनी, नाटककारांनी, कलाकारांनी हो वावर कसो करचो असो दुसरो 
एक प्रस्न उप्रासता. तांचे मुखार दोन मार्ग उरतात : एक - समाजीक वावुरपी ह्या 
नात्यान संघर्षात्मक वावरात वांटो घेवपाचो; आनी दुसरो - आपणाकडेन आशिल्ले 
कलेच्या आविश्‍्कारांतल्यान आनी कलात्मक रितीन त्या त्या प्रस्नाविशीं लोकजागृताय 
करपाचो यत्न चालीक लावपाचो. पयलो मार्ग दुसऱ्या मार्गा परस अदीक बरो अशें 
म्हणूंक जावचें ना. कोणाच्या सबावाक कितें जमता आनी कोण खंयचो मार्ग कसो 
'हाताळटा हाचेर ताचो परिणाम आनी प्रभाव आदारून उरतलो . 

% 


` श्री. अविनाश च्यारी हांणी दुसरो मार्ग, म्हणचे कलेच्या आविश्कारावरवीं 
_ लोकजागृताय करपाचो मार्ग, 'एका नव्या विचाराची सुरवात' ह्या नाटकांत आपणायला. 
तांणी बरयल्लें हें दुसरें नाटक. हे रचणुकेवरवीं एक नाटककार ह्या नात्यान तांणी 
एका गंभीर अशा समाजीक विशयाक हात घाला आनी समाजहिताची वाट खंयचे 

. दिशेन वता तें सांगपाची इशारत नाटकाचे अखेरेक केल्या. 


देवदासी प्रथेचो प्रस्न भारतीय समाजांत फाटलो कितलोसोच काळ आसा. 
स्वातंत्र्य आयलें, स्वराज्य मेळळें, आमीच आमचे राजा जाले तरी हो प्रस्न आनी त्या 
प्रस्नांत आस्याविल्लें शोषण चालू आसा. भारतीय संविधान दादलो आनी अस्तुरी 
हांचे मदीं समानताय मानता. पूण कायदो फुडें गेलो तरी समाज फाटीं उरला; दुश्ट 
परंपरांचे साखळदंड अजून ताच्या पांयांत आसात. देखून देवदासी प्रथेवरवीं अस्तुऱयांचें 
शोषण ह्या देशांत चालू आसा. देवा - धर्माची पसवण आशिल्ली मानसिकता असल्या 
प्रथांक राखण दिता. कांय घटकांचो सुवार्थ आनी अंधश्रध्देंत घुस्पल्ली सर्वसामान्य 
जनता ही प्रथा ना करपाच्या यत्नांक आडखळ करतात. पूण खरेपणीं समाज कल्याण 
साध्य जातलें आनी ह्या देशांत समता नांदतली जाल्यार ही आनी असल्यो हेर प्रथा ना 
करच्योच पडटल्यो. 


श्री. अविनाश च्यारी हांणी हो विशय ह्या नाटकांत कलात्मक रितीन मांडला. 
गरज थंय तांणी प्रतिकांचो उपेग केला. तांच्या आंगांत कांय गुणांचो संगम जाल्लो 
आसा आनी तांचो लाब तांकां नाटककार ह्या नात्यान जाला. तांणी नाट्यशास्त्राचें 
शास्त्रशुध्द शिक्षण घेतलां. रंगमाचयेच्या तंत्राचो अणभव घेतला. तांणी नाटकां बसयल्यांत 
आनी कलाकार म्हूण ते रंगमाचयेर वावुरल्यात. देखून सगल्या आंगांनी रंगमाचयेची 
वळखच न्हय तर अभ्यास आशिल्ल्यान नाट्यलेखनाचें तंत्र तांकां बरें सादलां. तांची 
तंत्राविशींची जाणविकाय ह्या नाटकांत दर एका मोडणार नदरेंत भरता. 


नाटकाचो शेवट नाटककाराच्या आशावादाचेर उजवाड घालता आनी तो 
उजवाड नाटककाराची प्रगत आनी परिवर्तनशील भुमिका स्पश्ट करता. असल्या 
` यत्नावरवीं दोट्टी हावेस साध्य जाता. नाटक वाचतल्याक वा तें रंगमाचयेर पळयतल्याक 
तातूंतले कलेचो आस्वाद मेळटाच; पूण नाटक सोंपता तेन्ना तें वाचतल्याचें वा 
पळयतल्याचें विचारचक्र सुरू जाता. 'अशेंय घडत काय? ह्या विचारान आरंभ 
करून तो 'अशेंय घडचें; तें समाजाच्या हिताचें ' ह्या विचारामेरेन पावंयेता. तशें 
घडप हें असले नाट्यकृतीचें येस. 


श्री. च्यारी हांणी कलाविश्काराची गरज म्हूण आतांमेरेन नाटकां बरयल्यांत. 
ह्या वावरांतल्यान तांचेमदलो नाट्यलेखनाचो गुण उक्तो जाला. तशें कित्याक, तो 
नदरेंत भरपासारको आसा. कोंकणींत सर्वांगी नाट्यलेखन वाडपाची गरज आसा. 
देखून जांच्या आंगांत सैमान तो गुण घाल्लो आसा तांणी तो केळोवप हें aid 
समाजीक कर्तव्य थारता. ताका पाळो दितना ते कोंकणी संस्कृतीच्या दायजाचे 
गिरेस्तकायेंतूय भर घालतात. तशी मोलादीक भर श्री. अविनाश च्यारी हांचे हस्तुकों 
सातत्यान पडत रावची असो आबंडो. 


ह्या नाटकाचे उजवाडावणे निमतान तांकां परबीं दितां आनी कोंकणी रंगमाचयेचे 
सेवेत तांकां बरें मागतां. 


मडगांव, 
१० एप्रिल २००३ उदय भेंब्रे 


दोन उतरां 


गोवा कोंकणी अकादेमीचे 'पयलो dav’ येवजणेखाला test पयलें नाटक 
पुस्तक रुपांत उजवाडाक येता हे खातीर हांव भुल्लुसून गेलां. 


'हांव जेन्ना कला अकादमीचे नाट्य शाळेंतल्यान नाटकाचें शास्त्रशुध्द शिक्षण 
घेवन भायर सरलों तेन्ना कांय इश्टांक एकठांय हाडून 'कलासंच, अस्नोडें' ही संस्था 
घडयली. हांवें तीन वर्सांत मेळयिल्लें गिन्यान इश्टांवांगडा वांटप आनी घेतिल्ल्या 
शिक्षणाक वास्तवाचे साणीर पाजून धार काडप हो म्हजो STAT. तेचवांगडा उत्सवी 
माचयेर दर्जेदार प्रयोग करून गोंयचे उत्सवी माचयेचो दर्जो वाडोवप होय ते फाटलो 
प्रामाणीक हेतू आशिल्लो आनी आयजूय आसा. | 


गोंयांतल्या हेर वाठारांतल्या कलाकारांचे Gat आमचे संस्थेंतले कलाकार 
खंय आसात आनी संस्थेचें नाटक कितल्या दर्जाचें जाता हें तपासून पळोवंचेखातीर 
संस्थेन कला अकादमीचे राज्य पावंड्यावेले नाटक सर्तीनी वांटो घेवपाचें थारायलें. 


सर्तीत पावल दवरतना नवें करकरीत नाटक सादर करचें ही म्हजी इत्सा. पूण 
संस्था आनी संस्थेंतले कलाकार, तंत्रज्ञ सगलेच नवे आशिल्ल्यान कोणेनूच आपलें 
नवें ताल्ल नाटक आमचे संस्थेक दिवपाचो धोको पत्करलो ना. हे खातीर गरज म्हण 
संस्थेंतल्या सुमार ३५-४० कलाकारांक आस्पावन घेवपी “वधस्तंभ' हें नाटक बरयलें. 
त्या नाटकाक हेर वैयक्तीक इनामां वांगडाच लेखनाचेंय इनाम फावो जाल्ल्यान 
बरोबपाक म्हाका उर्बा मेळळी. आनी अशे तरेन गरजेंतल्यान सुरू जाल्लो म्हजो 
नाट्य लेखनाचो प्रवास आयजलेगीत गरज पडटा तसो चालू आसा आनी चालूच 
दवरला. 


“एका नव्या विचाराची सुरवात, हें म्हजे दुसरें नाटक. “पयलो Pav’ खातीर 
हें नाटक दिवपाचें खरें कारण, म्हाका म्हज्या हेर नाटकांपरस हें नाटक अदीक 
आवडटा. ताचे गांवागांवांत प्रयोग जावंचे ही म्हजी प्रामाणीक इत्सा 


कला अकादमीचे राज्य पावंड्यावेले नाट्य सर्तीत ह्या माटकाक तिसरें इनाम 
फावो जालें. ह्या नाटकाचो दुसरो प्रयोग गोवा कोंकणी अकादेमीच्या नाटक महोत्संवांत 
वाळपय-ठाण्यां सादर जालो. गांवगिर्‍या वाठारांत ह्या'नाटकाक उत्स्फूर्त प्रतिसाद 
मेळिल्ल्यान गोंयच्या खांची कोनशांनी ह्या नाटकाचे प्रयोग करून पळोवपाचें. आमी 


Ng 


थारायलें. जात्रा-काल्यांच्या निमतान १०-१२ प्रयोग आमी गांवागांवांनी केले. दर 
सुवातीचेर आमकां आदले परस अदीक बरो प्रतिसाद मेळ्ळो. नाटक सोंपतगीर कांय 
प्रेक्षक मुजरत येवन नाटकाविशीं आपलें मत दिताले, जें गोंयात खूब उणें खेप 
' पळोवपाक मेळटा. उण्यात उणीं २५ प्रयोगांची मोख नदरेमुखार दिसता आसतनाच 
कांय कलाकारांच्या वैयक्तीक प्रस्नांक लागून नाटकाचे प्रयोग थांबोवचे पडले. हें 
नाटक गोंयांतल्या खांची कोनशांत पावोवपाचें म्हजें अर्दकुटें उरिल्लें सपन घडये हें 
नाटक पुस्तक रुपांत येयत तर पूर्ण जावपाक शकता ह्या खंयतरी मनांत लिपून 
बशिल्ल्या सुवार्थान हें नाटक “पयलो चंवर' खातीर धाडलें. 


हें पुस्तक तुमच्या हातांत पावोवपाक म्हजेर खूब जाणांचे उपकार जाल्यात. 
हांव सगल्यांत पयले सुवातीचेर उपकार मानतां गोवा कोंकणी अकादेमीचे, जिणें 
म्हजें नाटक “पयलो चंवर' खातीर वेंचून काडलें. 


भौमानेस्त अडू. उदयबाब भेंब्रे हांणी म्हज्या पुस्तकाक प्रस्तावना दिवन म्हाका. 
सासणाचो रिणांत दवरला. हे खातीर काळजासावन हांव तांचे उपकार आठयतां. 
गोवा कोंकणी अकादेमीचे आदले सहायक सचीव श्री. कमलाकर म्हाळशी हांच्या 
आदाराबगर हें नाटक पुस्तक रुपांत येवप शक्‍यच नाशिल्लें, हे खातीर हांव तांचेय 
उपकार मानतां. तेचपरी गोवा कोंकणी अकादेमीच्या सगल्या कर्मचारी वर्गाचेय हांव 
उपकार मानतां. म्हजीं घरचीं, सोयरे धायरे, इश्ट सांगाती, “कलासंच' तशेंच 'स्वयंभू, 
अस्नोडें' चे कलाकार हांच्या सगल्यांच्याच उपकारांत हांव आसां. 


तेचपरी योग्य वेळार म्हाका मार्गदर्शन करपी श्री. प्रकाश थळी, श्री. माधव a 
बोरकार, श्री. अतुल पंडित आनी श्री. एन्‌. शिवदास हांचेय हांव खेरीत उपकार 
मानतां. | 


एका काळार गरज म्हण जल्माक आयिल्ल्यो रुढी, प्रथा, रिती - परंपरा 
काळा उपरांत काळा भायल्यो जाल्यो तरी कांब सुवार्थी लोकांनी आपल्या सुवार्थाखातीर 
तांचो थातो मातो करून तांकां भौसांत पोसून दवरल्यो. सुवार्थान मनीस इतलो Hel 
जाला, हाका लागून भौसाचेर जावपी जुलूम अत्याचाराची ताका पर्वा दिसना. समाज 
निर्मणेंत गरज म्हण निर्माण केल्ल्या चार वर्णांत कांय विशिश्ट कारणांक लागून , 
जल्माक आयिल्ल्यो रुढी, प्रथा, रिती - परंपरा आयज समंध जावन सगल्याच 
भौसाचे मानगुटेर बसल्यात. 


अशो कितल्योशोच काळाभायल्यो रिती - परंपरा म्हज्या चुलेत्यांच्या घरांत 
आयज लेगीत मानान वावुरतात. नव्या विचाराचो, आर्विल्ल्या विज्ञान शास्त्राचो 
तांकां भंयसो दिसता. चुलत्यांनी पोसून दवरिल्ल्या जाचक रिती - परंपरांचो थातोमातो 
म्हाका सतावपाक लागलो तेन्ना म्हाका भौसांतल्या हेर अन्यायपिडीत वर्गाचो उगडास 
_ आयलो. तांचें दुख्ख म्हाका जाणवपाक लागलें. सोसूं नजो जावन म्हजें मन बंड 
करून उठलें. ह्याच बंडांतल्यान म्हाका हें नाटक सुचलें. हे खातीर vid म्हज्या 
सगल्या चुलत्यांचे उपकार मानले ना जाल्यार तें पडपुरपण थारतलें. 


पयल्या पानाची सजावट करपी श्वेता नार्वेकार हांचेय हांव काळजासावन 


उपकार मानतां. तेचपरी हें नाटक पुस्तक रुपांत येवचें म्हण प्रत्यक्ष अप्रत्यक्ष तरेन 


आदार करपी दरेकल्याचे हांव उपकार मानतां. 


निमाणेकडेन एकूच सांगनशें दिसता, हांव हेर लेखकांची नाटकां बसयतना 
एक दिग्दर्शक म्हण पूर्ण स्वातंत्र्य घेतां. नाटकाचो आशय आनी विशय प्रभावीपणान 
प्रेक्षकांमेरेन कसो पावतलो हाचेरूच हांव अदीक लक्ष केंद्रीत करतां. म्हजे हें नाटक 
बसोवपाक हातांत घेवपी दिग्दर्शकांकडल्यान म्हजी हीच अपेक्षा आसा. नाटकाचे 
संहितेत जे Haid वेवहार (स्टेज डायरेक्शन) बरयल्यात ते फकत हांवें केल्ल्या 
सादरीकरणाचो सादारणसो अदमास मेळचो म्हण. तांकां पाळो दिनासतना तुमचे 
कल्पकतायेक तुमी संद दितले अशी आस्त बाळगून हांव तुमचेय उपकार मानतां. 

एका नव्या विचाराची सुरवात | 

। ह्या नाटकाचो पयलो प्रयोग कलासंच, अस्नोडें हे संस्थेन १९९४ वर्सा कला | 
अकादमीचे १९ वे कोंकणी नाट्यसर्तीत दिनानाथ मंगेशकर कलामंदिर, कांपाल, | 
पणजी हांगा सादर केलो 


of 


पयल्या प्रयोगांतले कलाकार 

घणसो - उदय च्यारी 
माई आनी चंपा - ज्योती सावंत | 
भट - पांडुरंग मापारी | 
यमू - नूतन तिरोडकार | 
गोयना - उदेश सातार्डेकार | 
गांवांतली बायलां - प्रार्थना सावळ, जयश्री सावळ, श्रीमती रुक्मिणी 

पिळगांवकार आनी रेणुका बुगडे. 


गांवांतले दादले - सुरेश गांवकार, रामा गांवकार, दीप सातार्डेकार, आनंद 
` गावडे, किरण वझे, विनोद मापारी, श्यामसुंदर मेस्त्री, 
सुशांत च्यारी, रतिल पर्रीकार, पद्माकर वायंगणकार, 
हनुमंत नार्वेकार, प्रदीप सावळ, रामदास पिळगांवकार, 
नरेश गांवकार, मकरंद वायंगणकार आनी अजित गांवकार. 


वाजोवपी - विश्वास च्यारी, गोविंद नार्वेकार, विष्णू सावळ, सागर 
नार्वेकार आनी दयानंद शिरगांबकार. 
तंत्रज्ञ | 
दिग्दर्शक आनी 
उजवाड येवजण - अविनाश च्यारी 
नेपथ्य - यशवंत गांवकार 
नेपथ्य निर्माण - नामदेव सातार्डेकार 
आवाज येवजण - जवाहर बर्वे 
रंगभेस - सदानंद गावडे 
भेस - 'कलासंच, अस्नोडें 
निर्मिती वेबस्थापक - दीप सातार्डेकार 
J 

(पड़ो उक्तो जातांच गांवचो वाठार दिसता. जो तो आपल्या दिसपट्ट्या वावरांत 
रंगून गेला. पयसुल्ल्यान देवदासींचीं गितां आयकुपाक येतात. फाटभुंयेर निवेदन 
आयकुपाक येता.) 


निवेदन - हो गांव आमचो, तुमचो, शेजारचो जावं संवसाराचे फाटीवेलो 

खंयचोय आसुंयेता. तेच प्रमाण आदलो, आयचो, फाल्यांचो लेगीत आसपाक शकता. 

ह्या गांवांक आजून चक्राचो अर्थ खबर ना, ताचो उपेग खबर ना. अर्थांत चक्र 
म्हळ्यार कितें तेंच खबर ना. 


चक्र म्हळ्यार गती. चक्र म्हळ्यार उदरगत. चक्र म्हळ्यार जिणेचें सार्थक, 
चक्र म्हळ्यार मोक्ष. कृष्णाच्या हातांतलें सुदर्शन चक्र आसूं वा कर्णाच्या रथाचें चक्र 
आसूं ना तर सामान्य मनशाचे तकलेंतलें बुद्दीचें चक्र आसूं, जाची गती मंदावल्या 
ताची उदरगत आडावल्या. ही उदरगत खंयच्याय पावंड्यावेली आसुंयेता. हेच खातीर 
आमचे जिणेंत, संस्कृतींत चक्राक भोव म्हत्व आसा. हें चक्रुच विचाराक एक नवी 
सुरवात करून दिता. 


` (निवेदन सोंपतगीर घणशाचो वावर करतना आवतांचो आवाज आयकुपाक 

येता. घरांतलीं सगळीं सुस्त न्हिदल्यांत. म्हळ्यार ताची वयार येवपाक पळोवपी धूव 

यमू आनी देवदासी जावन जीण सारपी ताची भयण माई. घणसो रातभर जागोच _ 

आसा. आतां उजवाडपाक आयलां. माई कूस परतिता - ) 

माई : रातभर खट्‌ खट्‌ खट्‌. फांतोडेर लेगीत मात दोळो लागपाक दिवं नाका. 
(घणसो हय - ना करीत आपलें सामान एकठांय करता आनी भायर 
सरता. कांय खिणान परत येता, काम करपाक बसता. माई रागान उठा. 
हांथरुणाची घडी करता.) संवसाराचें पडलेलेंच ना. यंत्र यंत्र यंत्र. 
रातदीस एकूच सपन. कामा-धंद्याचें Ia कितें चिंतपाची गरजूच ना. 
आमी आसा अजून जितीं. खंयच्यान तरी हाडटलीं तुज्या पोटांत घालपाक. 
आयकता न्हय? पाख्या - पिसोळ्यावांगडा उलोवपाक म्हाका पिशें 


लागूंक ना. तुज्यावांगडा उलयतां हांव. (मदींच यमूक बोचकुलाक 

घणसो 


माई 


घणसो 
माई 


घणसो 
माई 





धरून उठयता.) उठ, सूर्य माथ्यार येवपाक चड वगत उरूक ना 
बापूय पोटांत पडटा म्हळ्यार आनीक कितलीं वर्सा वतलीं हें | 


जाणा. हें पळय, तूं कितें तरी कामधंदो कर. चार पयशे गांठीक कर. ह्या 


गांवांक सासणाचो सोडून वच. यमू वयांत येवपाक पळेता. देवीची | 
नदर ताचेर पडचे आदीं ताका घेवन पयस वच. ताची माई जावपाक 
दिवं नाका. देवदासीची जीण पत्करचेपरस मरण पत्करचें. घणशा,. 
म्हाका विचार, देवदासीची जीण म्हळ्यार कितें ती? खिणाखिणाक 
मरत जियेतां हांव. भौसांत भोंवतना लोकांच्यो नदरो कशो तेळटात, | 
फकत म्हाकाच खबर आसा. न्हय जाल्लीं उतरां कानार पडटात, पूण 
मोन्यांनी आयकुपाबगर कांयच करपाक शकना हांव. यमू तुका तुज्या 
जिवापरस व्हड. फाल्यां ताचेर कसलोय वायट प्रसंग आयल्यार सोंसपाक 
शकतलो तूं? म्हजें आयक, व्हडा भयणीच्या अधिकारान sia तुका 
सांगतां, जाता तितले बेगीन तूं हो गांव सोडून वच, परत केन्नाच हांगा 
पावल ना दवरपाखातीर. (घणशाच्या कानार तिचें एकूय उतर पडना. 
तो काम करपांत गुल्ल जाला.) बापया, आयकता न्हय ? 

(माई जितली उचांबळीत जाल्या तितलेच शांततायेन)हें चकार काडून 
हांगा लायलें जाल्यार? 

कपाळ म्हजें. इतलें आडून - माडून सांगोन कांयच फायदो ना. ओमथ्या 
कळशार उदक. हाचो हो जिवघेणो खेळ केन्ना सोंपतलो तो एकटो 
ईश्वरूच जाणा. आरे, बापया तुजीं हीं पिशेंपणां केन्ना सोपपाचीं? 

म्हजे सपन फळादीक जातगीर. 

तुका आनी खंयचे भाशेंत सांगूं? शाण्या म्हज्या, सपनां फकत _ 
पळोवपाखातीर आसतात. फळादीक जावचेखातीर केन्नाच आसनात. 
मात्शी सरभोंवतणी नदर घुंबडाय आनी कितें चल्लां तें पळय. धेंगांनी 
वाडलो, Fe थंय धोंपरांनीच उरली 

उरों थंय 

कर्म म्हजें. आरे, यमूच्या फुडाराचो विचार कर. भायर वच, हातपांय 


हालय. ताचो फुडार OK करपाक वावूर. (तो अचकीत उडा.) शेतांत | 
eee | 

भाटांत दिसवाड्याचेर काम मेळटा जाल्यार पळय. घणसा बेलाभाशेन 


बेश्टीच मान हालोवं नाका. दायगेर एकवेळ काम मेळत... (घणसो 

वता) गेलो. सारकें आयकनासतनाच वाटेक लागलो. करें जातलें हाचें 

तें देवाकूच खबर. कांयच खायनासतना भायर सरलो. आरे, आयक 

रे55. भाकऱ्यो तरी चार थापटून feat. 

फुड्यांन आसतगीर आबोचेर तापार जायत आसता आनी.... 

तुका नाका सगळ्यो राटावळी. पाटलें खंय आसा तें पळय. 

(भितर वचून पाटलें घेवन येता.) चल माई. 

सर फुडें ( दाराचेर मारिल्ल्याचो आवाज) हात्‌, हेचें पाड पडों. हो भट 

सकाळीं आपल्या काळ्या तोंडाचें दर्शन कित्याक दिवपाक येता म्हण 

ताकाच खबर 

तुका ताच्या काळ्या तोंडाचें सकाळीं सकाळीं दर्शन कोणी घेवपाक 
सांगलां? हांव पळेतां ताका कितें जाय तें. 

तूं ताचे नदरेक लेगीत पडों नाका. चल वच भितर. (यमू भितर वतगीर 


माई दार काडटा) तुका हजार फावटी सांगलां भटा, भायले भायर 


पोरसांतलीं फुलां मोन्यांनी काडून व्हर म्हण. 

चंद्रीम खंय दिश्टी पडना तो? 

सकाळचो चंद्रीम न्हय, सूर्य उदेता भटा. पोरसूं मागीलदारा आसतना 
सकाळीं सकाळीं आमच्या दारार Fst कसलें काम आसता? 

यमू55 | 

म्हज्या प्रस्नाची जाप दी ना तर ह्याच खिणाक सगळें पोरसूं हुमटून 
उडयतां. 

यमू55 

यमू घरांत ना. बापायवांगडा भायर सरलां. 

काल सकाळीं पळयिल्लें तितलेंच. आयज आनीक मात्शें तयार जालां 
आसतलें, न्हय? 

तयार जालां काय ना तें दर दिसा पळोवपाक येता तो, यमू म्हळ्यार 


कितें पोरसांतली भाजी? 

चेडवाची जात ती. केळम्याभाशेन झप्प करून केन्ना वाडत सांगपाक 
जावचें ना | 

तुका हुस्को करपाची गरज ना. आमी आजून जितीं आसात ताचो सांबाळ 
करपाक | | 

काल न्हातना दिश्टी पडिल्लें. ल्हवू ल्हवू ताचे कुडीन आकार घेवपाक 
सुरवात केल्या. AAA मात्शीं sare दिसली. 

भटा तोंड सांबाळून उलय. कांयच्या कांय आयकून घेवपाक आमी 
रस्त्याचेर पडूंक नात. 

घरांत पाप करचे परस रस्त्याचेर पडिल्लें अदीक बरें. 

पाप? कसलें पाप? 

घणशाक आजून म्हातोरपण येवंक ना आनी तुजेंय जुवानपण आजून 
सोंपूंक ना. देवदासीक वगीच कोण हाडून घरांत दवरिना. तीं मानान 
संवसार मांडटात रांडवाड्यार 

दाखय लिपय कितें करता भटा? धमक आसा जाल्यार स्पश्ट उलय. 
चिंचेच्या झाडार आंबे आनीक कोणाकय दाखय. भाव भयणी एका 
हांथरुणार, एकामेकांचे atid न्हिदतात. घोव बायलेचे सगळे Yara 
मनयतात आनी वयल्यान धमक आसा जाल्यार स्पश्ट उलोवपाक सांगता? 
भटा, तुका निमणें सांगता, तोंड सांबाळून उलय. आमकांय मान अब्रू 
आसा 

मान अब्रूच्यो गजाली म्हाका सांगता? घरांत भावा सांगाताक न्हिदचेपरस 
रस्ताद सुण्यावांगडा न्हिदप धा वटांनी बरें 

(भटाच्या आंगार हात घालता) तोंड सांबाळून उलय म्हळ्यार आयकुपाक 
येना? तुका आयज हांव कशींच जितो दवरिना. चड मातला तूं. 
हुंवाळून उडयिल्ली चेडी म्हजेर हात उबारता? मेर्द खंयचे कडली. 
पळेता तुका कितली खाज सुटल्या ती. (तिका धुकलून भुंयेर आड 
उडयता. पातळाक हात घालता. तिचो आकांत. यमू धांवून भायर येता.) 


श माई....माई.... | 
: यमू ! बापायवांगडा गेल्लें न्हय तें? मागीर.... 

तुका सांगिल्लें मगो भायर येवं नाका म्हूण? कित्याक आयलें तूं भायर? 

बाय यमू, हांगा म्हज्या म्हच्यांत यो. 

यमू, भितर वच. 

कितले दीस ताका तूं लिपोन दवरतली? बाय, तुका कोण इश्ट बी आसा 

काय ना गो? 

आसा तर. बांदावेलें Wad, पलतडचें कानू... 

ह्यो इश्टिणी जाल्यो. इश्ट म्हळ्यार चल्याचो सांगात बी. 

जनावरांपरस पास्ट तूं भटा. त्या पोराक कांयच्या कांय विचारूं नाका. 

(भट यमूक सांसपिता) हें कितें आरंभला तुवें? 

आंगात गर्मी येबपाक लागल्या. कूड सोबीत आकार घेता. हाचो अर्थ 

हाका पुराय तयार जावपाक आतां फकत कांय दिसांचोच कळाव आसा. 

मेल्ल्या, सुण्या कास्ताच्या भटा, सोड सोड म्हणटा न्हय ताका. (माई 

यमूक ओडून भटाकडल्यान कुशीक काडपाचो यत्न करता. भायल्यान 

आबो येता. दारार उबो. रागान थरथरता. ताचेर नदर वतगीर भट यमूक 

मुक्त करता. यमू वचून आबोक घट्ट वेंग मारता.) 

आजून ल्हान आसा तें. 

ल्हान बीन कांय ना. असोच शामळूपणां करशीत तर तें केन्नाच दोळ्यांचेर 

हात काडटलें. फटयतलें तें तुमकां, आमकां, देवीक. ताच्या आंगांत 

गर्मी येवपाक लागल्या. जात्रेमेरेन तयार जातलें. 

तूं बच हांगासरलो. मेल्लो गुवावेलो मूस कसो... 

हांव तुज्यावांगडा उलय ना. तुज्यावांगडा उलोवपाची म्हाका इत्साय ना. 

(घणशाक ) हांवें म्हजें सांगपाचें कर्तव्य केलें. सांजे देवळांत यो आनी 

देवीक शब्द दी. 

म्हाका विचार करपाक जाय. 

सभाग्या, चड विचार करूं नाका. परंपरेक धरून आसा तें जातलेंच. तें 

Ga आडोवपाक शकचो ना आनी तें म्हज्याय हातांत ना. 

हांव खाटीक न्हय. धूव ती म्हजी | 

घणशा, तुज्या मनांत आसा तरी किते? देवीचे मर्जी आड पावल बी | 

उखलपाचें चिंतीना न्हय तूं? असो विचार लेगीत तुज्या मनांत येत तर 


घट्टाण जातलें तुजें, तुज्या घरादाराचें. 
यमूच्या जिविताखेरीज म्हाका आनी कसलोच मोह ना. 
म्हळ्यार देवीक तूं शब्द दिवचो ना? (घणसो वग्गी) हो तुजो निमाणो 


` निर्णय? (शांतताय) बरें आसा. सांजेवेळार अख्ख्या गांवाक एकठांय 


करतां. तांच्या मुखार तूं तुजो होच निर्णय तांकां कळय. (भट वता.) 

आतां फुडें कितें करपाचें चिंतलां तुवें? 

कितलेय दीसमेरेन चिंतीत रावतलों. यमूवांगडा चिंतनांय वाडत रावल्यांत, 
यमू वांगडाच सोंपपाचीं तीं. 

झगड्याबगर आनी कितें आसा म्हज्या हातांत? (बांदून दवरिल्ली पोटली 
सोडयता आनी बेगीबेगीन यंत्राचें सामान काडटा. यंत्र घडोवपाक बसता.) 
वाग जावन फुरफुरलो आनी आतां कित्याक भोंकांत शेंपडी घाली? 
घणशा, घराक उजो लागिल्लो आसतना तूं इतलो स्वस्थ कसो बसपाक 
शकता? 

आजून उत्सवाक वगत आसा. झगड्याखातीर बळगें एकठांवपाक संद 
आसा. 

आयच्या आयज यमूक घेवन वच. 

खंय? 

खंयूय-पयस-दुसऱया गांवांत. 

संवसारार आजून खंयच यंत्र ना. संवसाराचे फाटीर खंयूय गेलो तरी 
थंयची परिस्थिती हांगाचे परस वेगळी आसची ना. हीच पाडी परंपरा 

हेच रिती रिवाज, हेच विचार - 

म्हज्या प्रमाण तुकाय बेस बरें खबर आसा हें यंत्र तुका खंयच सुखान 
जगपाक दिवचें ना आनी मरपाकय दिवचें ना. यंत्राचो विचार मनांतल्यान 
काडून उडय - यमूक घेवन ह्या भटाचे नदरेभायर पयस चल - यंत्राचो 
नाद सोड. ना तर हेंच यंत्र यमूचे जिणेची माती करतलें. 


केन्ना केन्ना म्हाकाय अशेंच दिसता. 


हय मरे? आतां तरी शाणो जा. देवीच्या उत्सवा आदीं यमूक घेवन 

पयस वच. 


: . यमूबगर म्हाका आनी कितें जाय? 


दायन fend म्हळां? 
कोण दाय? 
वावराक गेल्लो न्हय रे तूं तांगेर? 


'वावराक ? कसल्या? 


वदळसावन खंय आशिल्लो तर तूं? 

श्यामू धवडागेर बशिल्लों. 

फुकटचो भातो मारून घेतला आसतलो मेल्यान. 

तसो फुकट भातो मारूंक ना. 

मागीर दिसवडो कितें दिलो तर? 

(चक्र दाखयत) हें चकार. 

चकार आनी दिसवड्याच्या रुपांत? पाड पडों त्या धवडाचें. खळें जावं 
ताच्या घरादाराचें. सादो मनीस मेळळो म्हूण कसोय फटोवप, नागोवप? 
देवा, ताच्या घरार सुणीं चडय. 

ताका बाबड्याक कित्याक दुशणां दिता? हांवेंच ताच्या कडल्यान तें 
करून घेतलां. 

कपाळ फुटक्या, तें आनी कित्याक ? 

TEST यंत्राखातीर. ताचें काम आतां बंद उरचें ना. 

देखाव 2 रो 


(गांवच्या तिट्यार कांय गांवकार एकठांय जाल्यात.) 

देवीचो उत्सव लागीं पावलो. 

हय मरे. दीस म्हयने पळेतां - पळेतां पांखां लावन उडून गेले. 
उत्सवाची आतां आदल्या इतली ओड उरली ना रे. 

: कित्याक उरतली तर? आदीं तूं आंकवार आशिल्लो. 

: बायलेन बरो घट्ट पालवाक बांदून दवरला. आतां मनांत आसून लेगीत 
आदलेवरी मजा मारपाक मेळटा खंय? मागीर आदली ओड उरतली 
तरी कशी? 

तशें न्हय रे. आदल्या तेंपावेली मजाच वेगळी आसली. 

अशीं कितलीं वर्सा जालीं तर तुका? 
आमचो एक जाण्टेलो सांगतालो. 
कसली ? कसली रे ती? 

आदीं खंय उत्सवाच्या दिसा देवी स्वता प्रकट जाताली आनी आपणाली 
इत्सा उक्तायताली. 

आतां कित्याक ती प्रकट जायना तर? 

जाण्टेल्यांच्या म्हणण्याप्रमाण एक वर्स एक नवेंच लग्न जाल्लें जोडपे 
देवीचो उत्सव पळोवपाक आयिल्लें. ती बायल म्हळ्यार जसो काय 
रतीचो पुतळोच. उत्सवाक आयिल्ल्या दरेकाचे नदरेवांगडा देवीची नदरय 
ते अस्तुरेचेर पडली. देवीच्या मनांत कितें आयलें, बाबडी तीच जाणा. 
तिणें फाटींफुडें कांय पळय नासतना ते सोबीत अस्तुरेवांगडा रात 
घालोवपाची इत्सा उक्तायली. देवीची ही इत्सा आयकनाफुडें ते अस्तुरेच्या 
घरकाराक आयली तिडक. रागाचे भिरकेन तो फुडें सरलो. देवीच्या . 
न्हेसणाक हात घालो आनी गाळी संवत संवत ओडपाक लागलो. 
मागीर रे? 

मुखार कितें घडलें? 

देवी अदृश्य जाली. 


x 

: सुटली बाबडी. 

: अपमानीत जाल्ले देवीन दर उत्सवादिसा आपूण एक निकतेंच वयांत 
आयिल्लें चेडूं, उपभोगतली अशी आकाशवाणी केली. 
जावं येता रे. 

4 जावं येता रे कितें बायेचो घोव? तो कितें सांगता तें आयक. 

१ : आपणाक उत्सवादिसा Gad चेडूं उपभोगपाक जाय तें ती आतां भटाक 
सपनांत येवन सांगता. | 

२ : पूण आयक रे. तुवें सांगलां तें सगलें खरें मानूं येता, पूण देवी त्या 
चेडवाचो उपभोग घेता हें सत कशें मानूं येत? 
हें मात सारकें आं. 
विचार करी सारको गजाल. 

१ : चड विचार करूं नाकात. तकली पिड्यार करूंन घेतले. आमच्या 
जाण्टेल्यांनी ही परंपरा घालून दिल्या. आमचे पूर्वज बुदवंत आशिल्ले. 
आतां म्हाका सांगात, तांच्यानी घालून दिल्ले रिती रिवाज, परंपरा चुकीच्यो 
कशो आसत? ५ 
सारकें आं55. ताचे फाटल्यान कितें तरी कारण आसतलेंच. 

: आसपाकूच जाय. 

१ ` : ताचे फाटलें कारण समजुपाची तांक आमच्यांत ना, म्हूण ती चुकोची 
आसा अशें धरून चलप समा न्हय. 

२ : पूण म्हजो प्रस्न थंयच उरलो. 
कसलो रे तो? 

: उत्सवा दिसा अर्पीत केल्ल्या चेडवाक देवी उपभोगता कशी? 
: आरे बापया, उत्सवाक अर्पीत केल्लें चेडू खुद्द देवी उपभोगिना. भट 
उपभोग घेता. 

२ : भट सो कित्याक तर? 

: भटान उपभोगिल्लें देवीक पावन जाता म्हण. 

: अशें कशें पावन जावंयेता? 

: कशेंय पावन जावं. भटान उश्टायतगीर तें आमकांच मेळटा न्हय खावपाक? 


आंबे मेळटा आंबे खा, झाड सोदपाक कित्याक भोंवता? 

घणसो 


घणसो 


घणसो : 


ही म्हज्या प्रस्नाची जाप जाली ना. 

मागीर तूं बस जाप सोदीत. (घणसो येता.) 

तूं म्हज्या प्रस्नाची जाप दिशीत? 

असलो कसले प्रस्न? 

भटाक दिल्लें देवीक पावन जाता? 

हे सगले कितें म्हणटात? 

हांचे विचार म्हाका पटनात. 

इतल्या सगल्यांमदीं तुका एकल्याकच शाणेपण आयलां. 

ही म्हज्या प्रस्नाची जाप न्हय. 

तुजें मन कितें म्हणटा? 

तूं कितें म्हणटा तें म्हाका जाय. 

म्हाका बगत जाता. हांव चल्लों. 

भटान अख्ख्या गांवांक हांगा एकठांय जावपाक सांगलां. 

तो कितें निर्णय घेता तो अख्ख्या गांवाक मान्य आसतलो. हांव हांगा 
आसून नासून कसलोच फरक पडचेलो ना. 

इतले ताकतिकेनं खंय चल्लो तर? 

श्यामू धवडागेर. 

नांगर बी करपाक दिला काय किते रे? 

नांगर न्हय, चकार. 

चकार ? आनी तें कित्याक? 

म्हज्या यंत्राक. 

यंत्र? 

यंत्र? 

यंत्र म्हळ्यार कितें? 

कशें आसता तें? 

केन्ना जातलें तें? 

ताचो उपेग कितें ? (लोकांकडल्यान तरातरांचे प्रस्न येतात.) 
म्हजें यंत्र म्हळ्यार एके तरेची जादूची पेटीच आसतली. म्हजें यंत्र बगत 


कळपाक वरां दाखयतलें. 

वरां म्हळ्यार कितें? 

कशीं आसतात तीं? 

तुज्या यंत्राक हातपांय आसतले? 

शिंगां आसतलीं ? 

तें चलतलें? . 

तें उलयतलें? 

म्हजें यंत्र तयार जातगीर तुमकां सगल्यांकच तें दिसतलें. 
हें सगलें खरें पूण देवीक मान्य आसतलें तें न्हय? 

हें यंत्र तयार जातगीर मागीर देवीकच विचारुंया. कशें? 
हो हें जें कितें करपाक सोदता तीं बच्याचीं लक्षणां मरे? 
आतां म्हाका कितें खबर? (घणसो तडक वता.) 
Maat कसलें अरिश्ट बी येवचें ना मरे? 

आतां भट हांगा येवपाचोच आसा, ताकाच विचारुया. 
हय, हय. 

तेंच सारकें. 

देवीचो मनीस न्हय तर तो? 

ताकाच सारको खबर आसतली. 

तो एकलोच सारकें सांगपाक शकतलो. 

(एकलो धांवत खरशेत येता.) 


इतलो थांबता तो वाग बी फाटीक लागला काय कितें रे? सायबा, 


इतलो धांपेता कित्याक? सांग मरे कितें जाला तें? 
म्हळ्यार तुमकां आजून कांयच कळूंक ना तर? 
आतां सांगल्यार कळटलें न्हय. 

त्या घणशाच्या... 

घणशाच्या घराक उजो लागलो काय कितें? 
देवीची नदर अंदू यमूचेर पडल्या. 

वाऽऽ म्हळ्यार अंदू परब आसा तर. 

घणशाचे भयणीन म्हण खूबच नखरे केले न्हय रे? 

अंदूं यमूक सामकेंच पातळ करुंया.. 

भटाचे कुडींतल्यान यमू भायर सरतांच म्हर्जे कुडींत 

उपरांत म्हजे. 

उपरांत म्हजे. 

उपरांत म्हजे. 

उपरांत दुसऱ्या दिसा. 

कित्याक? 

एकाच दिसान मारपाचें चितलां काय कितें? 

(सगले हांसतात. एकामेकाचीं फकाणां करतात.) 

आयज जाय तितले हांसून घेयात. फाल्यांचो दीस कोणें पळयला? 
तुका आमच्यो गजाली कित्याक? 

यमूचें चिंतुनूच लाळ गळपाक लागली. 

फाल्यां जर देवीची नदर तुज्या घराचेर पडत तर मात लेगीत 
अनमनूं नाका. अशीच लाळ घोटीत स्वताचे धुवेवांगडा सुण्याभाशेन 
वेव्हार कर. 

हर्शमिर्द हांगासरलो. 

मेल्ल्यान दुदांत मीठ घालें. 

कितली उमेद येताली. चल, हुंवाळून वच हांगासरलो. 

चल, आमीय या. 

सूर्य माथ्यार आयिल्लो तेन्ना एकठांय जाल्ले. आतां तर सूर्य अस्तमलो. 
हय मरे. भटान दनपारां आपयिल्लें, पूण भटाचोच पत्तो ना. 

ह्या फुडें तो येत म्हण कांय लक्षणां नात. 

एक आदेस पिड्यार जालो. 

खंय पोटा फाटल्यान वतले आसले तेंवूय ना. (गजाली वाडत वतात.) 

माई 


चंपा 


चंपा 


देखाव ३ रो 


(घणशालें घर. रातचो वगत. घणसो यंत्राचें काम करपाक बसला. ताचे 
टक टक, खट खट्‌ आनी हेर आवाज चालूं आसात. यमू आनी माई 
मदीं - मदीं कुशी बदलतात. तांची घणशाक कांयच पर्वा ना. सहन ना 
जावन तीं माथ्यावेल्यान गोयडी घेवन न्हिदतात. घणशाचो बिनधास्तपणान 
वावर चालू आसा. अचकीत माई उठून बसता.) 

आतां तुज्या कर्तुपांनी आमची न्हीद पिडुयार जायत तर तुजें यंत्राचें 
सामान पयस मोखून मारतलीं. (परत न्हिदता.) 

(घणसो कांय खीण तसोच बसून रावता. अचकीत सगलें सामान एकठांय 
करून पोटलेंत बांदता. पोटली खांदार मारून सडसडीत चलपाक लागता. 
चलतां चलतां एका घरामुखार येवन थारता. दारार मारता.) 
(भितरल्यान) ना ना फुडल्या दारार वच. आतां रातभर धंदो करपाची 
तांक चंपाबायंत उरूंक ना. (तिका दटायत दुसरो आवाज येता, 'जीब | 
चडूच लांब जाल्या तुजी. चल घे ताका भितर.' चंपाबाय येवन दार 
काडटा.) | 

यो भितर यो. (घणसो भितर सरता. भुंयेर थपकल मारून बसता. कांय 
खीण पोटलेचेर मोगान हात भोंवडायता. चंपा दारार ताका पळयत 
रावता. फुडें सरून ताका खाटीचेर बसपाक कुरू करता. तो कांयच 
प्रतिक्रिया दिना. ) पयलेच खेप ह्या रांडवाड्यार आयला? (तो मानेनूच 
हय म्हणटा.) लजता, ताचेवेल्यानच कळळें. कांय नजो. तूंय हेरांसारकोच 
जातलो कांय दिसांनी. sid आंगावयले कपडे पयस करचे आदींच तूं ते 


पिंजून उडयतलो आनी लांडग्याभाशेन .... 
ना ना हांव ast करचों ना. 
सगले पयलीं अशेंच म्हणटात, उपरांत आपली जात दाखयतात. 
hia oe 
चंपाबाय. | PRA ~ BN 
खूब सोबीत नांव. S/ \ 

घणसो 
चंपा 


घणसो 
चंपा 


घणसो 
चंपा 


घणसो 


चंपा 


घणसो 


चंपा 


घणसो 
चंपा 


फकत नांव काय हांव लेगीत. म्हजें जुवानपण, म्हजें आंग, म्हजीं क्‍ 
थानां... | 
म्हाका हांगा रातीपुरतो आसरो मेळत? 

आरे शाण्या म्हज्या, हांगा फकत रातीचोच आसरो मेळटा. फकत धान्य 
मेजात. चंपाबाय आसाच आयिल्ल्या - गेल्ल्यावांगडा रात सारोवपाक. 
रग आसा तितली मस्ती करात. म्हजे कुडीक मस्तियात, माडियात. शांत 
जातगीर जीव, म्हजेर थुकात आनी भायर सरात. 

हांव वतां. 

पुराय रांडवाड्यार म्हजे सारकी सोबीत रांड तुका दुसरी मेळची ना. 
म्हज्या सांगाताक एक रात घालयशीत तर म्होंवाच्या मुसांवरी म्हाकाच 
दसून रावपाचो यत्न करतलो. म्हजेवांगडा न्हिदिल्लो दरेकलो तृप्त 
जावन गेला. 

शीः ! वासनेन बुरसाटल्या तूं. 

आगे बाये! हे लाग मारून कोणाक दाखयता, म्हाका ? चल यो. 
आंगावेले कपडे काड ना तर म्हाका वेगीं मेकळें कर. रात सामकी उणी 
उरल्या. न्हीद येता म्हाका. आतां यो म्हटल्यार सडसडीत. 

हांव ते खातीर हांगा येवंक ना. 

मागीर हांगा कितें पूजा आसा म्हण भितर सरिल्लो काय किते? चल 
सडसडीत तुजे कुडीची भूक भागय आनी मेकळें कर म्हाका 

असो विचार लेगीत मनांत येत तर पाप. तूं म्हाका म्हजे माई सारकी 
म्हजे भयणी सारकी 

(WIA फट्ट करून उसळटा.) भयणी ual? Ad Gad. चल 
हुबाळून वच हांगासरलो 

भयण म्हळ्यार इतलो राग? 

आरे, मालकिर्यादा, तुज्याच सारकिल्ल्या भावान म्हाका हाडून ह्या धंद्याचेर 
बसयल्या. म्हजो पयलो गिरायक तोच आशिल्लो. तो भितर आसा तो 
म्हजो बापूय. आतांच म्हज्या हडयाचेर नाचून मेकळो जाला. ते कुडींतल्यान 


उठोन हे कुडींत येवपाची शक्त ताच्यांत ना. पूण जुवानपणांतली रग 

घणसो 


चंपा 

घणसो -: 


मातलेगीत उणी जाल्ली ना. 

सगले एकाच सारके नासतात. 

हर्शीमेर्द हांगासरलो. (शांतताय. घणसो पोटली घेवन भायर वचपाक 
उठ्ठा.) बस. (तो मोन्यांनी बसता. कांय खीण अशेच वतात.) तुजे 
भयणीक कितें जालें? आतां ना ती ह्या संवसारांत? 

ना कित्याक ? आसा तर. तिका आनीक शंबर वर्सा आयुश्य मेळों 
देवदासी जावन जीण सारता बाबडी 

म्हळ्यार ह्याच वाड्यार ती रावता तर! 

ना. देवदासी जातगीर ह्या रांडवाड्यार तिणें उरिल्लें जिवीत सारचें अशीच 
सगल्यांची इत्सा आशिल्ली. पूण हांवेंच तिका घरा व्हेली. देवीपासून 
तिची राखण करूंक पावलों ना, पूण मनशांपासून तरी तिशी रांखण 
जावची ह्या एकाच उद्देशान. (शांतताय) हांगा दारार मारचे आदीं दोन 
तीन दारांनी गेल्लों. सगलींच म्हाका माई भाशेन दिसली. हांवें तशें 
उलोवन दाखयलें म्हण MASA घालो म्हाका. (शांतताय.) 

म्हाका माफ कर. चूक पोटांत घाल. 

बरें आसा. आतां वचूं हांव? 

खंय? 

आसऱ्याच्या सोदांत. 

हाका कितें.म्हणटात तर? 

म्हळ्यार म्हाका आयज रातभर हांगा आसरो मेळटलो? 

तुजे सारको मनीस ह्या रांडवाड्यार पयलेच खेप भितर सरला. हेरांचें 
म्हाका खबर ना पूण आयज, फाल्यां, रातीचो, दिसाचो केन्नाय यो. 
तुजेखातीर चंपाबायचें दार सदांच Sth आसतलें. 

देव बरें करूं. तुजे उपकार जाले. (तो पोटली सोडोवन वावर करपाक 


` बसता. चंपाबाय ताका लक्तुबायेन पळयता.) 


हें कितें करता तूं? 
यंत्र. वगत दाखोवपी यंत्र, (कांय खीण विसव.) 
हें कितें ? 

आवाज ; 


चकार. 
चकार ? चकार म्हळ्यार fad? 
चकार म्हळ्यार चकार. हातूंत अख्खो संवसार घुंवडावपाची तांक आस 
खऱ्यांनीच ह्या चकारांत इतली तांक आसा? 
हय तर. 
हें चकार नशिबाक बसयत जाल्यार मनशाचें नशीब घुंवडावंक शकतले 
कित्याक घुंबडावंक शकचें ना? 
तशें जाल्यार म्हज्या नशिबाक लावन ह्या चकाराची ताकत आजमाय 
म्हज्या चकाराचीं फकाणां करता? आख्ख्या संवसाराक बांदून दवरपाच 
तांक म्हज्या ह्या चकारांत आसा. हाच्या एका एका दातांत एक | 
खीण लिपोन राविल्लो आसा. 
तशें जाल्यार तो दिसना कित्याक तर? 
सगल्योच गजाली खंय दिसतात तर? कांय अणभवच्यो आसतात: 
देखीक? 
देखीक...तुजेवांगडा उलयत बसत तर रात अशीच काबार जातली 
कुस्कुटायेदेय काम जावचें ना. 
तशें जाल्यार तूं तुजें काम कर रे बाबा. हांव न्हिदतां. जागें राबल्या 
उलयत रावनशें' दिसतलें. ए 5 5 तुजें यंत्र जातगीर म्हाका उठय रे 
म्हाका तें केन्ना काय पळयनशें जालां. (घणसो सामान एकठांय करू 
पोटलेंत बांदपाक लागता.) हें कितें? 
तूं न्हीद, हांव चल्लों. 
अचकोत कितें जालें तर? 
म्हज्या आवाजान तुजी न्हीद पिड्यार जातली. 
फाट हांथरुणाक लागतगीर दोळे आनी कान आपसूक बंद जातात 
स्वंय जाल्या आतां कुडीक. (तरीय तो वचपाक करता.) खऱ्यांनीच 
तूं वचूं नाका. (दारार टक टक) भितर गिरायक आसा. तें गेले उपरां 
यो. फाल्यां सकाळीं. (आशाळभूत नदरेन घणशाक पळयता. तो थीर 
सदां सदां एकल्याक घेता, आयज दोगांक घे. 

२६ 





: इतलें रावों नजो जाल्यार आवय म्हच्यांत वच 

F :  फकाणांनी म्हणिल्लें गो, रागार कित्याक जाता? हांव हो पळय दारार 
बसून रावतां. भितरलो भायर सरतगीर हांव भितर येतां. सुशेगाद चलूंदी 
तुमचें. म्हाका मातूय ताकतीक ना.( ती वचून हांथरुणार आड़ पड़टा. 
घणसो वचपाक दारामेरेन येता. रावूं नजो जावन तिचेर एक नदर मारता, 
आपलो निर्णय बदलता. येवन तिच्या आंगार गोयडी घालता. पोटली 
सोडून यंत्राच्या वावराक बसता.) 

देखाव ४ थो 


(घणशालें घर. खळ्यांत यमू आनी गोयना.) 

काल तूं बांदार कित्याक आयलें ना? 

माईवांगडा वावराक गेल्लें 

हांव कितलो वेळ मेरेन बांदार घुमो कसो बसून रावलों, जाणा तूं? 

हांवें सांगिल्लें ? तूं थंय बसलो तुजे मर्जेन. (दोगांय बग्गी) आयज 

सांजे तूं बांदार वतलो? 

पळोवया, वगत मेळटा जाल्यार. आमी बाये कोणाक कांयच सांगचें 
| 
। 





ना. 
असो कित्याक पिडटा रे म्हाका ? सांग रे, आयज सांजे तूं बांदार 
वतलो? 
तुका कित्याक? 

तुका कितें सांगपाचें आसा. 

जें कितें बांदार सांगपाचें आसा तें हांगाच सांग. 

तशें कांय सांगपाचें ना, तरी पूण तूं यो. 

कित्याक म्हूण? 

म्हाका खबर ना. म्हाका सांगपाकय कळना. जाणा गोयना, तुजो सांगात _ 
म्हाका उर्बेभरीत करता. तुजेवांगडा उलयत रावनशें दिसता. तुजेवांगडा | 
उलयतना भूक-तान सगल्या सगल्या गजालींचो विसर पडटा. | 
म्हजेय तशेंच जाता. भात्यार बाबावांगडा वावर करतना तुजेच विचार | 
मनांत घोळटात. सांज जातगीर पावलां आपसूक बांदार धांव घेतात. | 
तुका पळयतगीर सगल्या दिसाचो शीण एका खिणांत नाच्च जाता. 
गोयना, रातीं आबो तुमगेर बी राविल्लो रे? 
आनीक कितले खेपो होच प्रस्न म्हाका विचारतलें? आबो, आमगेर . 
आशिल्लो जाल्यार ताका सोदपाक हांव हांगा येवपाचों? म्हज्या उतरांचेर | 
विस्वास ना.? | 


आमोरीचेर भायर सरिल्लो, आजून येवंक ना. माईक, म्हाका ताचो 

' गोयना 


णम 
गोयना 


जड 


गोयना 


यमू 


कितलो Seat जाला तें तूं खंय जाणा तर ? 

हुस्को करपाक तो कितें ल्हान? यंत्राच्या वावरांत खंय तरी घुस्पून उरलो 
जातलो. आबोचें यंत्र पळोवपाची म्हाका खूब उमळशीक लागल्या. 
आनी म्हाका लेगीत. 

केन्नासावन तो यंत्र करपाच्या वावराक लागला आसतलो काय? 
म्हाकाय सारके खबर ना. माई सांगता हांव जलमुचे आदींसावन ताचो 
हो वावर चालू आसा. ताका हो वावर करतना हांव ल्हानपणासावन 
पळयतां. ताचें यंत्र बेग्गीन जावं अशें हांव सदांच देवालागीं मागतां. पूण 
गोयना, देव म्हजें आयकतलो रे? 

कित्याक आयकुचो ना? नितळ मनान देवालागीं मागल्यार देव जरूर 
आयकता. 

देव हे धर्तरेचेर आसतलो रे? 

म्हळ्यार कितें तर? 

माई म्हणटा, आमी मनाक थाकाय दिवचेखातीर बेश्टेंच देवाक विनोवपाचें. 
खरें म्हळ्यार देव खंय लिपून रावला तें ताकाच खबर. 

ताका लिपून रावपाची कसली गरज? 

माई म्हणटा आयच्या युगांत जळीं मळीं राकेस वावुरतात. आतां देव 
आनी राकेस. एकामेकांचे दुस्मान न्हय? आतां तूंच सांग, राकेस आसा 
थंय देव कसो आसतलो? 

तुजे माईक लागलां पिशें. 

माईक कांयचे कांय म्हणिल्लें म्हाका सहन जावचें ना आं55 आदींच 
सांगोन दवरतां 

ना गो बाये, तुजे माईक हांव कांयच म्हणना. पूण म्हाका एक सांग गो 





तुवें राकेसाक पळयला? yg eae 
ना, हांवें पव्ठोवंक ना a FR 
आयच्या युगांत जळींमळीं राकेस वावुरता ह आनी तुवें राकेसाक \ 
पळोवंक ना? | । | 
: हांवें अशें म्हणूंक ना. माई म्हणटा. | f 

माईन तरी ताका पव्ठयला? 3 

तें म्हाका कितें विचारता ? तें तिका विचार. 

qa राकेसाविशीं आयकलां आसतलेंच. कसो आसता गो तो? 

तो खंय माडापरस उंच आसता. तकलेचेर शिंगां आसतात. काळे काळे 
किट्ट कातीचो आनी तांबड्या Yeo दोळ्यांचो. तो राकेस चलतना 
गांवचे गांव ताच्या पांयांपोंदा माडुतात. 

हय मगो? तर आतां म्हाका एक सांग, तूं रानांवनांत जळोव एकठांय 
करपाक भोंवता. तुका केन्ना तो दिश्टी पडला? 

ना. | 

तशे जाल्यार पळोवंक ना ते गजालीचेर तूं कसो विश्वास दवरता तर? 
तुवें देबाक पळयला? 

ना. 

तशें जाल्यार तूं देवाचेर कसो विश्वास दवरता तर? व्हडलो आयला 
म्हाका शिंगा लावपाक. 








तशें न्हय गो. 

आनीक करें तर? 

हें पळय, हांव कितें सांगतां तें सारके आयकून घे. 

म्हाका आनी तुजें कांयच आयकून घेवपाचें ना. आबोचो मोग म्हाका 
दिसना म्हण ताच्या मोगाचेरय हांवें विश्वास दवरचो न्हय दिसता? (आबो | 
येता.) | 
यमूऽऽ | 
आबो5 (वचून आबोक वेंग मारता.) हा. 
दनपारच्या पारार वताक कितें करता? 
गोयनावांगडा उलोवपाक बशिल्लें. 
गोयना आयला? गोयना, श्यामू धवडान कितें धाडून दिलां? 
तेंच तर दिवपाक आयलां. | 


: , मागीर खूट कसो कितें उबो रावला? दी मरे बेगीन. (यमूक) माई कितें 


.करता? 

घणसो 
गोयना 

गोयना : 


: ती खंय आसा तर घरांत. देवळाकडेन गेल्या. आबो, आबो, भट आनी 


गांवकार सकाळीं सकाळीं आमगेर आयिल्ले. देवीच्या उत्सवा संबंदान 
उलयताले. (गोयना आटो काडून दिता.) 
हो तरी आटो तिगल्यार पुरो. 
ह्या आट्याचेर आडवी तिडवी कशीय हातोडी मार. आट्याक कांयच 
जावंचें ना 
तुजो बापूय दर खेपे अशेंच सांगता. (बारीकसाणीन आट्याक पळयत) 
पूण हो आटो श्यामू धवडान केल्लेसारको दिसना. 
पूण आबो, तुवें कशें पारखिलें? 
इतलीं वर्सा ताचेकडल्यान हांव काम करून घेतां. हांव ताचें काम 
वळखुचो ना तर आनी कोण वळखतलो? गोयना, कोणें केला हो आटो? 
हांवें. 
तुवें? 
हय GAS. हांव ल्हानपणासावन तुका बाबाकडेन येवन बसता तो | 
Goad आनी बाबाकय तुजेखातीर आटो घडयता तें पळयतां. भातो 
मारतां मारतां सदां एकूच विचार म्हज्या मनांत घोळटालो, केल्लो आटो 
परत परत मोडटा कसो? | 
(लक्तुबायेन) मागीर हाची जाप तुजे ल्हान बुद्दीक मेळळी? 
हय तर. हेचखातीर हांवें लोखंड आनी पितुळचें मिस्तूर करून तयार 
जाल्ल्या धातून हो आटो तयार केला. 
इतल्यो सगल्यो राटावळी करचेपरस पयलीं भाशेन लोखंडाचोच करपाचो 
पोरा, 
लोखंड कडक आसता. तातूंत पितुळेंत आसता तशी मोवसाण मातूय 
आसना, म्हण तर बांक दितना हातोडेच्या धपक्यान तो मोडटालो. 
तुज्या मनाक तशें दिसता जाल्यार पितुळचोच करपाचो. 

पितुळचो आटोय रोखडोच मोडपाचो. हातोडेचो धपको सहन करपाची 
शक्त तातूंत लोखंडा इतली आसना. आबो, हो आटो तुजे हातोडेचो 
धपकोय सहन करतलो आनी बांक दितना मोडचोय ना 

घणसो : पोर बापायपरस हुशार जालो. तुका उमगलें तें केन्नाच आमचे तकलेंत | 
कशें आयलें ना? घडये यंत्र जावपाक आतां चड दीस लागचे नात. 
देवीच्या उत्सवाआदीं तें तयार जावपाकूच जाय. 

गोयना : बरें तर आबो, येता हांव. 

'घणसो : दनपारच्या पारार खंय वता? पेजबीज जेवन सुशेगाद वच. 

गोयना : ना आबो. बाबा भात्याचेर वाट पळयता आसतलो. 

घणसो : वगत मेळटा तसो हांगा एक पासय मार. यंत्र घडोवपाक म्हाका तितलीच 
मजत जातली. (गोयना वता.) 


यमू : आबो, हैं यंत्र केन्ना जावपाचें? | 
घणसो : जाता तितले बेगीन जावपाक जाय. देवीच्या उत्सवापयलीं जावपाकूच 
जाय. 


यमू : ह्या यंत्राचो आनी उत्सवाचो कितें संबंद? 

घणसो : हें यंत्र व्हरोन लोकांक दिवपाचें. 

यमू : इतल्या कश्टान घडयिल्लें यंत्र तूं लोकांक दितलो? तुका नाका तर तें? 

घणसो : म्हजे परस संवसाराक हाची चड गरज आसा. संवसाराक हें निश्चित 
दिशा दाखयतलें. लोकांच्या विचारांत बदल घडयतलें. 

यमू :* आबो, तूं कितें उलयता म्हाका कांयच कळना 

घणसो : आगो पिशा, ह्या यंत्रा बदला खूब धान्य घेवपाचें. तुका उत्सवाक खेळणीं 
घेवपाक धान्य नाका? 

यमू : ह्या यंत्राच्या बदल्यांत कितलें धान्य मेळटलें? 

घणसो : खू 55 ब. 

यमू ; ही कूड भरतली? 

घणसो : ही कूड भरतली, भितरली कूड भरतली. 


यमू : म्हळ्यार आमी ह्या गांवांत सगल्यांत गिरेस्त जातलीं. 
घणसो : हय. | 
यमू : मागीर आमी भटाच्या घरापरस व्हड घर बांदपाचें. ऊंच. 


घणसो : हय, ऊंच. (पोतयेर नदर वचून) हो पोती हांगाच विसरून गेलो. चल 


यमू, ही पोती श्यामू धवडागेर दिवन यो. गोयना बांदार पाविल्लो आसतलो. 

तो मेळत तर ताचेच लागीं दी आनी बेगीन यो. (यमू धांवत धांवत वता. 
आबो नवे उर्बेन वावराक लागता. माथ्याचेर जळवाचो भोरो, कमरेर 
शेणयांचो पाटलो घेवन हापेत माई प्रवेश करता.) 
यमू55, यमूऽऽ. घरा राव म्हळ्यार दार Sh दवरून खंय गेलें तर! 
(घणसो आपलेच धुंदेंत. ताचेर लक्ष वचून) आतां भितर सरला? रातभर 
खंय शेण खातालो? 
कामाक गेल्लों. 
मागीर कितें जोडून हाडलें तर? 
तशें कांय जोडून हाडूंक ना. पूण यंत्राचो भेद म्हाका इल्लो इल्लो 
समजुपाक लागला. 
कपाळ म्हजें. आरे बापया, ह्यो राटी तुजेर कोणी घाल्या? 
कोणीन ना. 
कोणी ना मरे? मागीर ह्या यंत्राचो नाद सोड. 
हांवें नाद सोडल्यार यंत्र कशें जातलें तर? | 
ताका लागून संवसाराचें कांयच अडून उरचें ना. तुजे धुवेच्या जिविताची 
माती मात जातली | 
म्हजें यंत्र विज्ञानाक येवकार दितलें. विज्ञान येतगीर खंयच्याच चेडवाच्या 
जिविताची माती जावची ना. उरफाटो उध्दार जातलो. 
हातापांयान धडधाकट आशिल्ले शेंपडी घालतात आनी तुजे यंत्र, तुजे 
विज्ञान उध्दार करतलें? कोणाचो उध्दार? भटाचो काय त्या देवीच्या 
उत्सवाचो? 
आतां फक्त कांय दीस वाट पळय. 
तूंच आतां म्हज्या मरणाची वाट पळय. फाटलीं वीस बावीस वर्सा तुजे 


हेच थेर पळयतां हांव. म्हज्यांत आतां ती तांक उरूंक ना. यमूचे खंतीन 


we 


पोखरून जीण कावलाक आयल्या क क 
यमूची खंत म्हाकाय आसा ff 


खंत आसा मरे? मागीर यमूक घेवन वचना कित्यांक हांगासरलो? | E । 


खंय वतलो? संवसारार खंयूय गेल्यार खंत फाट सोडची ना. जे मेरेन 


९ “र *, 

घणसो 

विज्ञान येवचें ना ते मेरेन संवसारांतलो दर एक मनीस ह्या गांवांसारकोच _ 


दोळे धांपून वेव्हार करतलो. तांचे दोळे उक्ते करपाक म्हजें यंत्र मोलादीक 
हातभार लायतलें 

अशें? मागीर केन्ना जातलें तुजें यंत्र? केन्ना तें विज्ञानाक येवकार दितलें? . 
आमचे जिणेंत दिसा सपनांक कुस्कुटाचेंय मोल आसना. 

म्हजें सपन प्रत्यक्षांत साकार जावपाक आतां चड कळाव SoH ना. 
माई, म्हाका थोडें धान्य मेळत? श्यामू धवड शेजार गांवांत वता. थोडें 
लोखंड 

ह्या फुडें ह्या यंत्राक म्हजेकडल्यान तुका दिण्णाठीभर लेगीत धान्य 
मेळचें ना. संवसाराच्या उध्दाराचो भार माथ्यार घेतला न्हय तुवें, तूंच 
व्हर पलतडीं. हें यत्र मात म्हज्या दोळ्यांमुखार कशेंच नाका. (यंत्राचे 
पोटलेक हात घालता.) | 

खबरदार ! ते पोटलेक हात लायशीत तर ! 

आब्बा, म्हाका खबरदार करपाक लागलो? इतलो व्हड जालो तूं? इतली 
हिम्मत आयली तुज्यांत? पळयतां तुका तूं कितलो आसा तो. तुका 
बरेभाशेन सांगल्यार कळना न्हय? (वता आनी यंत्राचो आटो आनी 
पोटली घराभायर मोखून मारता.) आतां तरी ते पिंडेक पर्थून घरांत 
हाडुंनाका. (घणसो मूर्त सो जाता. अचकीत दाराकडेन धांव मारता. 
उबो रावन कांय खीण पोटलेक पळयता. विचार करता. माई म्हच्यांत 
येता. माईच्या कानसुलार फुलयता.) 


"ण मध्यांतर — 

(गांवच्या तिट्यार कांय गांवकार एकठांय जमल्यात.) 

आमी सगलो वावर सोडून हाच्या उतराक लागून हांगा एकठांय 
जाल्यात . पूण भटाचो आजून पत्तोच ना. 

भटाचें अशें कसलें काम आमचेकडेन आसतलें? 

ताच्याच फायद्याचे आसतलें 

थुमेकाल. देवीचो मनीस तो. ताचेविशीं अशें उलयता? 

देवीचो उत्सव लागीं पावलो न्हय, उत्सवा संबंदान ताणें कसलो तरी 
निर्णय घेतला आसतलो. 

निर्णय घेतला जाल्यार पेरगांव घालून गांवांक कळीत करपाक लावपाक 
जाय आसलो. गरजेभायर आमकां आपयल्यात. 

हो उलयता तें सगलेंच भायर उडोबपाक जावचें ना रे. 

तर कितें ? आमी आतां केन्नाचे येवन बसल्यात, पूण भटाचो आजून 
पत्तो ना. सकाळीं म्हण आमकां सांगिल्लें. भटाचो आदेश म्हण कोंबो 
आराडला आनी हांव हांगा पावलां. 

आनी हांव केन्ना आयलां तर? 

हो शाणो रे. सूर्य उदेला आनी हो हांगा पावला. 

मागीर कितें ? रातीं हांथरूण हाडून Bie हांगाच न्हिदपाक जाय आसलें 


हांगा कित्याक न्हिदतलो तर तूं? न्हिदपाक गेल्लो न्हय रे रांडवाड्यार ? 
(सगले हांसतात.) 

हांव खंयूय fed, म्हाका सकाळीं तिट्यार येवपाक सांगिल्लें, हांव 
सकाळीं आयलों. 

सारके ताचें. आजून दनपार जावंक ना. हाचो अर्थ आजून सकाळ 


आसा. 
शी: ! ह्या भटाक लागून एक आदेस पिडुयार जालो. खंय पोटाफाटल्यान 


गेल्लो जाल्यार दनपारां पेजेचें तपलें चुलीर चडपाचें. 

हय मरे, आमचीय तीच गत जाल्या. | 
उत्सव जातां म्हणसर भट ह्या दिसांनी आनीक धा पंदरा फावटी तरी 
आमका हांगा एकठांय जावपाक लायतलो आनी दर खेपे आमचो एक 
आदेस पिंड्यार जातलो. | 
दरवर्साप्रमाण उत्सवाच्या दिसांनी गांवाचेर उपासमारीची पाळी येतली. 
हाचेर कांयच उपाय ना? 

उपाय ना कित्याक ? हांगा एक व्हडली घांट बांदपाची, अख्ख्या गांवांक 
आयकुपाक येता तेदी. भटान हांगा पावतगीर ती वाजोबची. घांट आयकून 
एका खिणांत आख्खो गांव हांगा एकठांय जातलो. 

कल्पना तशी वायट ना. पूण भटाक ती मानावतली मरे? 

भट म्हळ्यार गांवचो राजा. Carat मनीस तो. 

भटाक ही गजाल सांगतलो कोण? 

ही गजाल म्हळ्यार माजराच्या गळ्यांत घांट बांदप. 

भटाच्या रागाक पात्र जावप. 

जो कोण ही गजाल भटाक सांगपाक वतलो ताच्या घराचेर सुणीं 
चडयलेबगर तो रावचो ना. ते भायर देवीचें रागणें. 

हे भानगडींत पड़पाचें ना. तो जें कितें करता तें गांवच्या बच्याखातीरूच 
करता. आमकां हुस्को करपाची गरज ना. 

खऱयांनीच नाका थंय तकली फोडपाची आमकां पाडी ade जड़पाक 
लागल्या. 

भटान आमकां कित्याखातीर एकठांय जावपाक सांगलां आसतलें काय? 
मात्सो अदमास कळळ्यार तकलेवेलें at देंबतलें आसलें 

तसो मात्सो म्हाका दुबाव आसा रे 

कसलो? कसलो रे? 

दरवर्साप्रमाण sige देबीक वयांत आयिल्लें चेडूं जाय पडरलें 

ही कितें नविदाद? रिती परंपरेक धरून वर्सा घडत आयलां तें अंदूंय 
घडलें. हातूंत Gara तो कसलो? 


पूण तें अंदूं कशें शक्‍य आसा? अंदूं वर्सा देवीक जाय तशें एकूय 

चेडूं गांवांत ना. | 

aig कसलें अघटीत बी घडचें ना मरे? . 

तीच जाणा बाबड़ी. केन्नाच उत्सव जावचो ना तर? 

कित्याक जावचो ना? आपलो उत्सव करून ती घेतलीच. देवीची नदर 
घणशाल्या यमूचेर पडल्या ती fat वगीच? 

यमू? काल सकाळचें पोर तें. तें खंय वयांत आयलां तर? 

ना येयना तर | देवीच्या मनांत येतगीर जालें. 

म्हळ्यार अंदूं देवी आपलो नेम बदलतली? 

देवी ast करची ना. 

मागीर कोण करतलो? 

भटाबगर आनी कोण करतलो? 

पाडपडिल्या भटाचेर दुबाव घेता? 

भटाचेर दुबाव घेवप म्हळ्यार देवीचेर दुबाव घेवप. (बोवाळ वाडत 
वता. भट येता. बोवाळ शांत जाता.) 

गांवचो दर एकलो मनीस हांगा पावलो? 

लागीं लागीं सगलेच एकठांय जाल्यात. जे पावूंक नात ते सूर्य माथ्यार 
पावचे आदीं येतले. । । 

आयज आमी सगले एकठांय जावपाक कारणूय तशें म्हत्वाचें आसा. 
(लोक तर्क वितर्क करतात. घणसो येता.) दर वर्सा प्रमाण अंदूंय 
देवीचो उत्सव व्हड दबाज्यान मनोवप ही पुराय गांवची लागणूक. 
हय हय. 

हें आनी कितें सांगपाचें? 

आमचें कर्तव्य तें. 

रिती परंपरेक धरून अंदूं देवीची नदर घणशाले धुवेचेर - यमूचेर 
पडल्या. रितीक धरून घणशान देवीक शब्द दिवपाक जाय आपलो. 
हय, हय, दिवपाकूच जाय. 


: पूण तो शब्द दिवपाक तयार ना. 


+ 


यमू आजून ल्हान आसा. 

म्हळ्यार देवीची नदर फट. ताचे कुडीन पूर्ण बायलेचें रूप घेतलां, हांवें 
म्हज्या दोळ्यांनी पळयलां तेंवूय फट? 

हांवे तशें म्हणूंक ना 

म्हणपाक आनी कित्याक जाय? तुज्या विचारांचो अर्थ तोच आसा 
म्हाका आनी कांयच उलोवपाची इत्सा ना. (वचपाक वता.) 

भौसांत रावता आनी भोसा आड कर्तुपां करता? 

हांव कसलीं कर्तुपां करतलों? 

कसल्या तरी यंत्राची निर्मणी करपाक सोदता खंय तूं? कसलें यंत्र तें? 
वगत दाखोवपी यंत्र. 

देवीक आव्हान दिव्रपाक करता? 


.हांगा कोणाक आव्हान दिवपाचो प्रस्नच उप्रासना. 


पळयतां, पळयतां, हाचीं नाडींगपणां. जंय देवीन सूर्य, चंद्र, नखेत्रां 
केलीं, रात - दीस, हून-थंड, झाडां - पेडां, पाखें- पिसोळीं निर्माण 
केलीं थंय तूं म्हणटा तसलें यंत्र करपाक देवीक कितें कठीण आसलें? 
ना. देवीन तें मुद्दाम केलें ना. घडये गांवचेर कसलें अरिश्ट बी येयत 
म्हूण जायत. 

म्हजे यंत्र वगत दाखयतलें. काय खिणाच्या अंतरान तें घांट वाजयतलें. 
एक घांट वाजतगीर अख्ख्या गांवांक कळटलें, आतां सूर्य उदेवपाचो 
आसा. उपरांत थारावीक खिणांनी दोन, तीन, चार, पांच अशो घांटी 
वाजयतलें. स घांटी वाजयतलें, तेन्ना सूर्य सामको माथ्याचेर पाविल्लो 
आसतलो. सात, आठ, णव, धा, इकरा जसजशो घांटी वाजतल्यो 
तसतसो सूर्य अस्तमेक वतलो. 

तेरा घांटी वाजतगीर देवीचो उत्सव सुरू जातलो, चवदा घांटी वाजतगीर . 


देवीची पालखी भायर सरतली; हय न्हय? 
: हय. पूण - 


इतलो 'मद? पळयलां गांवकारांनो, हो आमच्या सर्वनाशाचीं सपनां 
रंगोवपाक लागला. हाच्या यंत्राच्या आवाजाप्रमाण सुर्यान उदेवप, माथ्यार 


aay, | अस्तमेक वचप इतलेंच न्हय तर देवीचो उत्सव, देवीची 


३८ 


पालखीलेगीत हाच्या यंत्राचे आज्ञेंत भायर सरप. आयजमेरेन अशी 
गजाल केन्ना कोणें पळयल्या वा आयकल्या? देवीक आपलो गुलाम 
करून दवरपी हो यंत्र निर्माण करपाक सोदता. (लोकांचे भासाभासेक 
नेट येता.)सभाग्या, म्हाका एक सांग, जर तुज्या यंत्रान एक खेपे घांट 
वाजयली आनी धर सूर्य उदेलो आनी उपरांत यंत्र घांट वाजोवपाक 
विसरलें तर सुर्यान आसा थंयच वाट पळयत रावपाचें तुजें यंत्र केन्ना 
घांट वाजयता आनी आपूण केन्ना अस्तमेक वता म्हण? तुज्या यंत्रान 
घांट वाजयली ना तर आमचो देवीचो उत्सवय जावप ना? (हय मरे? 
तशें न्हय.अशा तरांची प्रतिक्रिया दबिल्ल्या आवाजांत गांवकार उक्तायतात.) 
घणसो : आयकात आयकात म्हज्या भावांनो, तुमी चिंततात तशें कांयच घडचें 
- ना. सूर्य आपल्या वेळारूच उदेतलो आनी अस्तमतलो. ताचो म्हज्या 
यंत्राकडेन कसलोच संबंद आसचो ना. 
भट : ना कसो तर? कसो संबंद आसा तें तूंच सांगता आनी आतां तूंच ना 
म्हणटा? (लोकांची परत भासाभास सुरू जाता.) 
घणसो : तुमी आदीं सारके आयकून घेयात. हांव घडोवपाक सोदतां तसलें यंत्र 
आयचे घटकेक तरी अस्तित्वांत ना. हाचो सुर्याक कसलो फरक पडटा? 
जर आयज ताका काडीचोय फरक पड़ना जाल्यार फाल्यां तरी कसो 





पडटलो? 
भट : कसो पडचो ना? आयचे सारकी परिस्थिती फाल्यांय उरतली हाचो 
भरवंसो कोणें दिवचो? (लोकांचो बोवाळ वाडटा.) आयकात. तुवें . 
देवीचो कोल घेतला? तिका तें मान्य आसा? 
घणसो : म्हाका खबर ना. 
भट : तुका ह्या यंत्राचो वावर ह्या खिणापासून बंद करचो पडटलो 
घणसो : फाटल्या वीस वसांसावन चालू आशिल्लो वावर यंत्र निर्माण जाग़मेरेन 
. थारचो ना eed पक \ 
भट : म्हळ्यार ही गजाल आयची कालची न्हय तर । फदली फॉठलीं वीस वर्सा तुवें ५ ६ | 


ही गजाल म्हजेपासून लिपोवन दवरली. आपूण येन ही गजाल म्हाका 
सांगची पर्यायान देवीची परवानगी घेवची अशें तुकी केन्नाच दिसलें ना?,/,“'/ 


/ 

घणसो : 
भट 


घणसो : 


(शांतताय.) आत्तांच्या आत्तां आमचे वांगडा देवळांत यो, देवीचो कौल | 
घे आनी यमूक जात्रेदिसा देवीक अर्पण करतलो म्हणपाचो शब्द दी. 
हांव शब्द दिवचों ना. 


:  पळयलां गांवकारांनो ? एका नास्तिकाक लागून अख्ख्या गांवाचे घट्टाण 


जातलें. देवीचो कोप जातलो. (गांवकार भिरांतेन - अशें जावपाक 
फावना, घणशाक देवीक शब्द दिवचोच पडटलो, अशो प्रतिक्रिया 
उक्तायतात.) ह अ 

बरें आसा. तुमच्या समादानाखातीर हांव देवळांत येतां आनी शब्द दितां. 
ह्या फुडें तिका शब्द दिवपाची पाळी केन्ना कोणाचेरच येवची ना, हो 
शब्द मात ह्या खिणाक तुमकां दितां. 

(रानमळार गोयना मुरली वाजोवपांत दंग जाला.) 3 

एऽ. पुरो रे आतां. व्हडलो कृष्ण जावपाक आयला. कृष्ण मुरली वाजयतगीर 
गोरवां आपशींच धांवून येतालीं. हांगा म्हाकाच वचचें पडटलें गोरवांक 
लागीं करपाक दोंगरमाथ्यार. (गोयना मुरली वाजोवपाचें थांबयना हें 
पळोवन) सांगलें न्हय तुज्या मुरलीच्या सुराचेर एकूय We धांवून 
येवचें ना. 

गोरवां ना येवं. एक पाडकुलें धांवून येता तितलें पुरो. 

Gad येता पाडकुलें धांवून? 

तूं येता तें. 

हांब पाडकुलें? हय, हांव पाडकुलें? (गोरवांची बडी उबारता.) 
आगो, ea मोगान म्हणिल्लें गो. 

मोगान जावं कशें जावं. म्हाका पाडकुलें म्हटलेंच कशें? 

आनीक म्हणना, चूक जाली. (यमू गोरवांचे बडयेन ताका धपकायता. 
गोयना कान धरून उठबस करून यमूक मनोवपाचो यत्न करता.) 
(अचकीत) चल चल, लीप त्या खडपाच्या आडोशाक. 
(नेणारपणान) कित्याक गो? 

चल लीप म्हणटा न्हय. (ताका धुकलून घालता. भट येता.) 

यमू, आत्तां हांगासावन क्रोण धांवलो गो तेवटेन? 

कोण धांवलो? 

हांव तुका तेंच विचारतां. आत्तां तुज्या फुड्यांतल्यान कोण धांवलो? 
सारको दिश्टी पडलो ना. 

आं SS आत्ता धांबलो तो ? तो रेडो. मारको रेडो. 

रेडो जाल्यार म्हाका मनीससो कित्याक दिसलो तर तो? 

आतां म्हाका कितें खबर? 

दिश्टी बी दुबळी जाल्या जावंये. यमू म्हाका एक सांग गो- 

कितें तें? 

एकलेंच येता मगो तूं गोरवां फाटल्यान रानमाळार? 
एकलें कित्याक तर? | 
आनी कोण आसता तर वांगडा? (गोयना सांगूं नाका म्हण कुरू करता.) 


: पलतडचें कानू आसता. बांदावेलें ad आसता, सवनावेलें 


जायू आसता.... 
बाय, हांगा म्हज्या म्हऱ्यांत यो. 
कित्याक? 
तुका किते सांगपाचें आसा. 
जें कितें सांगपाचें आसा तें थंयच्यानच सांग. माईन तुजेपासून मात्शें 
पयसूच रावपाक शिटकायलां. 
व्हडली तुजी माई. ass सगलेंच आयकल्यार कशें जातले? केन्ना 
केन्ना म्हजेय आयक. | 
कितें तें? 
अशें म्हज्या म्हच्यांत यो. 
म्हऱ्यांत बिय्यांत कांय ना. तुका सांगपाचें आसा जाल्यार सांग, ना तर 
हांव चल्लें. 
राव राव राव गो मात्शें. तुका कोणं sxe बी सापडला काय कितें गो? 
आंगान मात्शें भरिल्लेवरी दिसता म्हण विचारतां. 
कितलें फावट सांगू? बांदाचेर कानू सापडला, पलतडीं Slat, सवनाचेर 
WY, माडयांतलें चानू सापडला... 
इश्टिणी न्हय गो, इश्ट - चलो मनीस - दादलो. 
हय, हय, तोय एक सापडला. 
कोण, कोण तो? (गोयना सांगूं नाका म्हण विनयता.) 
आत्ता धांविल्लो तो - मारको रेडो. 
रेड्या वांगडा इश्टागत | (कांय गांवकार देवळावटेन वतात. वतना 
भटाकय घेवन वतात. लिपिल्ले सुवातींतल्यान गोयना भायर सरता.) 
पाड पडों ह्या भटाचें. 
कित्याक पाड पडूं ? भोंगूं बाबड्याचें. 

काळ्या तोंडाच्या भटाक देव केन्नाच भोगशिचो ना. 

माईलेगीत ताच्या तोंडाक काळें तोंड म्हणटा. 

काळ्या तोंडाक काळें तोंड म्हणचें न्हय तर धबें तोंड म्हणपाचें? 
तशें जाल्यार म्हाका कित्याक ताचें तोंड काळें दिसना? 


: .तितली समजिकाय येवंक ना तुका म्हण. समजलें पाडकुल्या? 


पळय, परत तुवें म्हाका पाडकुलें म्हळें. 

आनी येदोळ Ta मारको रेडो कोणाक म्हणिल्लो गो? 

तुका. 

कोणाक? 

तु ऽ ऽ का. 

पाडकुलें Gad कडलें. 

रेडो. 

पाङकुलें. 

रेडो. 

पाडकुलें. 

रेडो. 

USHS 5 पाड पडों (सट्ट करून लिपता. शेवते आनी कांय इश्टिणी 
येतात. यमूचे पिरायेच्यो.) 

आगो, यमू , तूं हांगा आसा? हांव तुज्या घरा वचून आयलें. 
कित्याक तर? 

चल, देवीच्या देवळाकडेन वचून येवंया. देवीचें देवूळ खंय बरें सजयलां. 
चल यो मगो. कशें सजयला तें तरी पळोवंया. 

तुमी सरात फुडें. रोखडेंच येतां हांव फाटाफाट. 

फाटाफाट बी कांय ना. आतांच यो आमच्या सांगाताक. 
गोरवां दोंगराच्या माथ्यार पावल्यां जातलीं. 

गोरवांचें निमित्त नाका आं 5 5. 

चल पळोवया सडसडीत. (हाताक धरून व्हरपाक करतात.) 


खऱ्यांनीच आमी मागीर येतात. 

हो सुटको रेडो आसा हांगा? 

ह्या रेड्याक गोठ्यांत बांदलेबगर तें कशेंच येवपाचें ना. 

चलात चलात गो या आमी. रेडो तेळटा पळय कसो आमकां, शिंगांनी 
बी मारीत.( फकाणां करीत हांसत खिदळत वतात.) 

तुका तांचे नदरेक पडपाक कोणें सांगिल्लें? 

हांव न्हय जाल्यार तुका तीं घेवन वचपाचीं. . 

आतां हांव रावतां कोको. रावात गो 5 5 हांव येतां. . 

तुवें देवळाकडेन पांय दवरपाची गरज ना. सोपूत आसा तुका म्हजो 
(दोगांय कांय खीण थीर.) 

राग आयलो? 

राग येता तशें वागता आनी.... 

हांवे कितें केलें तर? (विसव) रागार गे फुगार, बायलेन दिली कातली 
आनी फूस्स करून हांसली. (विसव) ए 5. पळय असो रागार जायशी 
जाल्यार म्हज्या लग्राक हांव तुका आपोवचें ना. 

लग्न? 

हय लग्न. म्हर्जे लग्न. देवीच्या उत्सवा दिसा. 

म्हळ्यार ही गजाल तुका कळळी तर ? 

कशी कळची ना तर? भट सदांच आमगेर येता, उलोवणीं करपाक. 
तुजें लग्न कोणाकडेन जावपाचें आसा, कल्पना आसा तुका? 

तशे कांय खबर ना. पूण म्हाका विश्वास आसा, म्हजें लग्र जाचेवांगडा 
जातलें तो धडधाकट आसतलो. म्हज्या सपनांतलो राजकुंवर. 

Mel, मोनो Ast परवडलो पूण... तुका कशें सांगचें तेंच कळना. 
कशेंय सांग, पूण कळटा तशें सांग. 

गांवचे पाडे परंपरेक धरून भटान तुजें लग्न देवी वांगडा लावन दिवपाचें 
थारायलां. | 

तशें जाल्यार मज्जा. मागीर देवी म्हजें सगलें आयकतली. 

ती कोणाचेंच आयकना, फकच भटाचें आयकता. 


तुमकां सगल्यांक नसाय म्हजें लग्न जाता म्हण. 
वड 

नसाय न्हय, चुरचुरे दिसतात. आगो, तुजे माईचेंय लग्न जाल्लें देवीवांगडा. 
देवी खंय आयकता तुजे माईचें? देवीवांगडा लग्न जाल्लांक खंय हजार 
घोव, अशें आवय म्हणटा. 

म्हळ्यार GAA मज्जा. म्हाका हजार घोव मेळटले. देवी सायबिणी, 
पाव गे. म्हजेवांगडा बेग्गीन लग्र जा आनी म्हाका हजार घोव फावो 
कर. | 

शीः ! तशें म्हणनात. (यमूची उमेदीन देवीक होरावणी चालूच आसा.) 
तशें म्हणनात गो. यमू, साबुद्दीर यो .( गोयना ताका तरांतरांनी समजावपाचो. 
यत्न करता. यमू खोशयेंत नाचत आसा. सोसूं नजो जावन गोयना ताचेर 
थापट मारता. आपलो हात यमूचेर कसो उखल्लो तेंच ताका कळना. 
शांतताय.) 

तुवें म्हजेर थापट मारलें? माईन, आबोन म्हज्या आंगाक केन्ना बोट 
लेगीत लावंक ना. आनी तुवें ... (थीर जाल्ल्या गोयनाचेर तें एकूच 
फुलयता. Wel Wel भुंयेर कोसळटा.) 

(चंपाबायचें घर.) | 
म्हजें सपन म्हळ्यार एक मृगजळ जावन उरतलेशें दिसता. 
मृगजळ HM जायत? ताका साकार जावचेंचं Wee. 
तशी शक्यताय आतां साप्प उणी. 

कित्याखातीर ? 

चिमटीभर लेगीत लोखंड घेतलो जाल्यार आदार ना. 


: ` लोखंडाचो हुस्को तुका नाका. तुज्या यंत्राक कितलें लोखंड जाय? एक 


पाटलो, दोन पाटले, चार पाटले? 

म्हजे यंत्र म्हळ्यार सगल्यांखातीर मस्करीचो विशय जाला. 

मस्करी करना हांव. (हातांतलें, गळ्यांतलें भांगर काडून ताचेमुखार 
दवरता.) तुज्या हातांतल्यान यंत्रान जल्म घेतल्यार सगल्यांत चड उमेद 
म्हाका जातली. 

पूण ते खातीर हें सगलें भांगर... . 

तूंच म्हणटा न्हय, तुजे हें यंत्र काळखांत शेणिल्ल्या भौसाक उदरगतीची, 
पर्जळीत फुडाराचीं किर्णां दाखयतलें? धाकटुलीं पावलां देवदासीचे 
वाटेर केन्नाच पडचीं नात. चंपाबायो जल्मुच्यो नात. (विसव) तुज्या . 
सपनांत हांव म्हजें सपन पळयतां. तुजे यंत्रही आयच्या काळाची गरज. . 
म्हजी मती काम करना. तकली सुन्न जाल्या. 

मती सुन्न जावन कशी चलत ? (घणसो पोटली काडून कुशीक दवरता 
) तुजें fad घडलां ? तुज्यांतली weet sat आयज कित्याक दिश्टी 
पडना? खरें खरें सांग, कितें घडला तुजें? 

आयज सकाळीं हांवें देवीक शब्द दिलो - यमू संबंदान. 

हाचो अर्थ... ? 

म्हज्या यंत्राक आतां व्हडलोसो अर्थ उरूंक ना. 

अर्थ उरूंक ना जाल्यार हांगा आनी कितें करता? चल हुंवाळून वच 
हांगासरलो. हांव तुका = मनीस समजतालें. रांडवाड्यावेली रांड 


सपनां पळोवपाकच शकना. हक्क ना तिका तो. तरी आसतना सपन 

पळोवपाचें धाडस केलें हांवें; भंगलें तें. (व्हड विसव. घणसो वचपाक 

करता.) चल, वच तूं. उत्सवाची तयारी निमण्या खिणांत पावल्या 

आसतली. चल, माचील सजय, पर्यायान तुजे धुवेची तिरडी. देवदासी 

जाली म्हणटगीर उमेदीन नाच. धंदो करपाक हांगा हाडून बसय आनी 

तूं भोंब ताचे खातीर गिरायकां सोदीत. 

(रागान हात उबारता) चंपाबाय 5 5. 

कल्पना करून आयज तुजी ही गत जाता; फाल्यां हें सत जेन्ना तुज्या 
दोळ्यांमुखार नाचतलें तेन्ना कितें करतलो? 

ना, अशें जावचें ना. 

जावपाचें आसा तें चुकना. 

अशें घडपाक फावो ना. 

पूण घड़पाचें आसा. 

हें आडावपाक जाय. 

कोण आडायतलो? 

कोणाक तरी हें आडावचेंच पडलें. 

तो हें आडायलेबगर रावचो ना. 

कोण तो? 

तूं 

हांव ! 

तुजें यंत्र 

म्हजें यंत्र !! 

तें भौसाक नव्यान विचार करपाक लायतलें. एका नव्या विचाराक तें 
जल्म दितलें. आयच्या रिती रिवाजाक, पाडे परंपरेक तें आव्हान दितलें. 
इतली ताकद म्हज्या यंत्रांत आसतली? 

आसपाकूच जाय. ताच्या पोटांतल्या एका एका चकारांत कृष्णाच्या 
चकारापरस धा पटींनी शक्त अदीक आसतली. 


हय, आसपाकूच जाय. म्हजें यंत्र व्हड क्रांती घड़यतलें. ताका ती 
V9 


घडोवपाकूच जाय. घडोवचीच पडटली. (घणसो नव्या आत्मविश्वासान | 
` भरता. इतल्यांत भट येता.) | 


भट : ASS ! निमाणो हांगा पावलो तर ! 

चंपा : भितर सरचे आदीं भायल्यान उलो करपाचो आसता. , 

भट : कित्याक ? बाजारांत बसल्या आनी इतली मिजास? 

चंपा : भितर गिरायक आसा. तूं भायर सर. 

भट : तूं देवदासी हें विसरू नाका. देवीच्या मनशाक पयलीं मान दिवपाक 
शीक. 

चंपा : तूं आनी देवीचो मनीस? गुवावेलो मुसलेगीत सात वटांनी बरो. 

भट : ए$. तूं सर कुशीक. (घणशाक कुशीक काडटा.) चल, न्हेसाण सोड. 

चंपा : आयज गिरायकां चड आयिल्लीं. हाडां खिळखिळीं जाल्यांत म्हजीं. 
सगलें आंगपांग दुखता म्हजें. 


भट : देवदासी तूं. देवीची सेवा कर, देवीच्या मनशांची सेवा कर. जायना 
जाल्यार रातीक धा - धा जाणांक आंगार घेवपाक सांगता कोण ? 
चंपा : हांव धा जाणांक घेवं ना तर वीस जाणांक घेवं. तुका हुस्को करपाची 


गरज ना. 
भट : ना कशी तर? sid, हांवें हांगा येवन तुजे हे थेर पळोवपाचे? 
चंपा : सुण्याक तरी धांवडून घातल्यार कळटा. 


भट : सुणो तोंडांत घरिल्लें सोडपाक भौ कठीण, घडये खबर नासतलें तुका. 
(न्हेसणाक हात घालता.) सुणो आपले जातीचेर वतगीर रस्त्यांतल्यान 
वचपी मनशांक लेगीत मान सकयल घालपाक लायता. (घणसो मुखार 
सरून भटाच्या हाताक घट धरता.) 

घणसो : चंपाबाय आयच्यान केन्नाच धंदो करची ना. 

(देवीच्या देवळाकडलो' वाठार. उत्सवाची तयारी चल्ल्या.) 

आरे, बेगीबेगीन वावर करात. तुमी करतात ते गतीन हो वावर उत्सवामेरेन 
तरी पुराय जातलो मरे? | 

आनी तूं तरी अशें कितें व्हडलें परथिता ? म्हाका रीत शिकयता? 

आरे, मात्सो ताकतिकेन वावर कर म्हळ्यार माडाइतलो उसाळटा कित्याक 
रे? 

तूं तरी ताका बाजीरावसो हुकूम कित्याक सोडटा? 

हांवें सांगलें म्हण म्हजें चुकलें ? (दोगूय जाण झगडी करपाक फुरफुरल्यात. 
धोल तासो वाजोबपाची तालीम आतां रंगार आयल्या. धोल ताशांच्या 
आवाजांत झगडीं आतां आयकुपाक येनात. मदींच नाचाचीय तालीम 
चल्ल्या. एकूण थंय उत्सवाचें स्वरूप आयलां. एकलो धेंगसो घालता, 
तशी शांतताय. परत तांचीं झगडीं आयकुपाक येतात.) 

qa म्हाका सांगलेंच म्हणजे कितें? तुज्या बापायन लेगीत म्हाका केन्ना 
सांगलें ना 

तूं म्हजो बापूय वयर काडूं नाका, बरें जावचें ना. 

कितें करतलो तूं? कितें जाता तुज्यान? 

दाखोवं तुका? दाखोवं? | 

सुण्याभाशेन भुकों नाका. एकाच थापटांत भूय दाखयतलों 

दाखय पव्ठोवया, (आंगार धांवून बयता. परत धोंल ताशें सुरु. तातूंत 


. झगड्यांचो आवाज लिपून वता. पयस चंपागेर घणसो यंत्राच्या वावरांत 


गुल्ल जाल्लो दिश्टी पडटा. फकत काय खीण.) 
वाजोवं नाका म्हळ्यार तुमकां एका उतरन कळना रे? 


बाजयात रे तुमी. 1) 
बाजयात कितें तुजे बायेची सटी? VS NTRE Lye 

SSH नात. फाल्यां उत्सव. धोल ताशाचेर सारकी बडी पडोंक नाका? 
संवंय करतात | 
७ : संवंय कसली मड्याची करतात? वर्सान ad तेंच तेंच वाजयतात 
चुकतले कशे? | | | 
वाजोवपीः आरे, व्हडलो रे तूं ! आयज सांगता वाजोवं नाका. फाल्यां उत्सवाक | 
| धोल ताशावेली बडी चुकली जाल्यार आमकांच दोशी थारायतले. वर्साची 
संवंय तुजी, आमी कितें नकळो? (एके वटेच्यान घणसो येता.) | 
: घणशा, कसो आसा? 
घणसो : आसां बरो तुमचे दयेन 
: हालीं खंय आशिल्लो? खंय पयस बी गेल्लो काय fend? दिश्टी पडनासलो | 
तो? 
घणसो : हांब आनी पयस खंय वतलों? उत्सवाची तयारी खंय पावल्या? | 
ही माचील तितली रंगोवपाची उरल्या. वर्सा प्रमाण आमोरीचेर उत्सवाक 
सुरवात जातली. | 
तुवें हुस्को करपाची गरज ना. घरा वचून तयारी कर. सूर्य बुडपाक 
माचील तुज्या घरा पावतली. | 
चल, चल तूं घरा वच. हांगा रावशीत तर तूं वावरांत हातबोट लायतलो 
अंदूं येजमानकीचो मान तुका प्राप्त जाला. आयच्या दिसा परको तुका 
हांगा AGRA पळयत तर आमकां लज बेश्टी 
: धरा वच आनी यमूक बरें सजोबन धजोवन दवर. 
` (आयिल्ले ताकतिकेन घणसो घरा वता.) 
` :  घणसो तुका दुखेस्त दिसलो रे? 
च्ये ! 
तो म्हाका तसो कसो कित्याक दिसलो तर? 
खोशयेन ताचें काळीज भरून आयलां आंनी तूं - 
_ (घणसो पयस आपल्या घरांत वावरांत बुडून गेल्लो दिश्टी पडटा ) 
: तूं सांगता तें खरें रे पूण 
: पूण आनी कितें? तो घडोवपाक करता तसले यंत्र संवसाराचे फारीचेर 
खंय आसतशें दिसना. घडये नासतलेंच. न्हय रे? 


भट 


घणसो 


देवीक गुलाम HEA दवरपी यंत्र घडोवप म्हळ्यार व्हड पाप. भटान 
सांगलां तें आयकूंक ना qa? 3 

देवीपरस व्हड जावंक पळोवप म्हळ्यार व्हड गुन्यांव. 

कोणाचें खरें आनी कोणाचें फट तेंच कळाना जालां. 

कितें कळाना? 

आतां हेंच पळय. भटाचें घर he व्हड. देवीच्या देवळापरस व्हड. 
ताचेर देवीचो आशीर्वाद आसा. 

कितेंय जाल्यार देवीचो मनीस तो. | 

म्हळ्यार आमी कोण सैतानाचे मनीस? 

देवीचो कौल घेवन हांव म्हजे घरदार वाडयतलों. दिसान दीस घरांतलीं 
मनशां वाडत आसात. | | 
वगीच कांयचे कांय उलोवं नाका. 

तर किते? आमच्यो अडीअडचणी तिका खबर ना तर? 


; ती सदांकाळ आमची राखण करता म्हण तर आमी जियेतात. 


(प्रवेश करता.) झांकड्यो कसल्यो मारतात? सूर्य दोंगरादेगेर पावलो. 


` उत्सवाक कळाव जावन उपेग ना. चलात, उखलात पालखी. यमूक 


येवकार दिवपाक खासा देवी परंपरेप्रमाण शिमेर वचपाक तयार रावल्या. 
(घोल ताशाच्या गजरांत देवळांतल्यान पालखी येता. सगले बेधुंद जावन 
नाचतात. मदींच भटाचें गाराणेंय आयकुपाक येता. दुसरे वटेनच्यान 
सजयिल्ल्या माचिलाचेर बसून यमू येता. पालखी आतां मुखार आनी 
ताच्या फाटाफाट माचील देवळाची वाट चलपाक लागता. 

पयस घणशालो यंत्राचो वावर चल्लिलो दिश्टी पडटा. निश्चयान तो 
उठ्ठा. यंत्राचो चुरो करपाक घण उखलता. यंत्र आवाज करपाक लागता. 
घणसो तें उखलता. तें बाजपाक लागता. ताका घट काळजाकडेन धरून 

पिशेपणां करतात ते तुमी. तुमकां शाणेपण शिकोबचे खातीर म्हजें यंत्र 
धर्तरेचेर अवतरलां 
देवीच्या कौला आड तुवें यंत्र घडयलें? (लोकांचो बोवाळ) तुजो न्याय 


जातलो, निश्चित जातलो. उत्सवा उपरांत तुजें कितें करपाचें तें देवीच 


थारायतली. (विसव) देवीचो कळस बरे भाशेन पालखेंत दवर. | 
देवीचो कळस ? थू: तुमचे अकलेर. आमी मनशांनी देवदेवतांक धर्तरैचेर 

हाडल्यात. आमीच तांकां पुजल्यात. आमीच व्हरून तांकां उंच सुवातीचेर 
बसयल्यात. आमी सगले धर्मान चलचे, आमकां कोणाचो तरी भंय 
आसचो म्हूण आमीच हो खेतबावलो हाडून भौसांत दवरला. ह्या खेत 
बावल्याचो आदार घेवन आमकां सतोवपी, पिडापीड करपी ह्या भटाक 
देवीचो मनीस म्हणप? मनशाच्या रुपांत भौसांत वावुरपी हो राकेस. 


' तुजो हो आदारूच आयज हांव काडून घेतां आनी मनीस कुळयेक मुक्त 


करतां. हिचे पाडे परंपरेच्या जाचांतल्यान विज्ञानाच्या मेकळ्या मळबांत 
उड्डाण घेवपाक. ('आरे आरे, कितें करता? दवर तो कळस पालखेंत, 
देवीची चूक माग.” ह्या सारकिल्ले संवाद गर्देतल्यान आयकुपाक येतात. 
लोकांचो आकांत तेंगशेर पावला. अचकीत घणसो कळस भुंयेर शेंवटून 
मारता. खर शांतताय. व्हड विसव. उपरांत सवकासायेन एकेकलो चलपाक 
सुरवात करता. कळसाचे HSH चलतल्यांच्या पायांपोंदां येतात आनी 
शांततायेचो भंग करतात.) 

भियेत भियेत, कांचवेत - कांचवेत काय जायना, गांवचो दर एकलो 
पाडी परंपरा, नश्टे रिवाज पायांपोंदां माड्ीत एके नवे दिशेन वचपाचो 
यत्न करपाक लागलो. पाडी परंपरा आनी वरां दाखोवपी यंत्र हैं तर 
फकत एक निमित्त आशिल्ले. पर्जळीत फुडाराचे दिशेन उबारिल्लें द्र 


- एक पावल एका नव्या विचाराक जल्म दिवपाक लागलें. आयिल्ल्या 

अविनाश यशवंत च्यारी 
- इंदिरा गांधी नगर, धानवा, थिवीं, बार्देश, गोंय. ४०३ ५०२ 
- धुळेर, म्हापशें न 
बारावी. अभिनयांत पदविका (कला अकादमीचे नाट्यशाळेंत पूर्ण वेळ 





- नेमाळ्यांनी कविता, लेख, कथा आनी हेर साहित्य प्रकार उजवाडाक आयल्यात 

सुनापरान्त दिसाळयांत 'पंचम वेद'हें नाटका विशीं शास्त्रशुध्द म्हायती दिवपी 

अखिल गोंय राज्य पावंड्यावेल्या नाटक सर्तीनी मेळिल्लीं इनामां : . 

` दिग्दर्शन पयलें आनी उजवाड येवजण प्रशस्तीपत्र (चैतन्याक मठ ना) | 

दिग्दर्शन तिसरें (राखण) 

दिग्दर्शन तिसरें आनी लेखन दुसरें (वधस्तंभ) 

उजवाड येवजण प्रशस्तीपत्र (रायगडाला जेव्हा जाग येते) | 

दिग्दर्शन तिसरें (एका नव्या विचाराची सुरवात) 

` दिग्दर्शन दुसरें (तियात्र ‘area’ ) 

` दिग्दर्शन दुसरें (तियात्र 'अशें एक ल्हार') | 
` दिग्दर्शन तिसरें आनी उजवाड येवजण प्रशस्तीपत्र (सुंबरानं मांडियलं) 
दिग्दर्शन तिसरें (एक कप चहासाठी) | 

` दिग्दर्शन पयलें आनी उजवाड येवजण प्रशस्तीपत्र (मॅन विदावूट शॅडो) 

दिग्दर्शन दुसरें (शांततेच्या चष्म्यातून) - 

वर्सा ग्रामस्थ मंडळ, तारकर्ली, मालवण, सिंधुदुर्ग नास्यसतींत दुसरें 

अखिल गोंय राज्य पावंड्यावेल्या एकांकिका सर्तीनी मेळिल्लीं इनामां 










































` थळी) आनी हेर 
कांय मुजरत सांगपा सारकिल्लो 
कोंकणी नाटकां 
-तियात्रां 


मराठीनाटको | हा ge , तो स्व र शांतता कोर्ट चालू आहे आनी हेर 









